
МІЖНАРОДНАЕ ГРАМАДСКАЕ АБ'ЯДНАННЕ 


“2. БЕЛАРУСЫ Ў СВЕЦЕ 


аі 


ІНФАРМАЦЫЙНЫ БЮЛЕТЭНЬ 


«З ГУРТАВАННЕ,, БЕЛАРУСАЎ СВЕТУ 


«БАЦЬКАЎШЧЫНА» 








Нашы віншаванні беларускай 
службе Радыё “Свабода” 
Ад імя Міжнароднага грамадскага 
аб'яднання “Згуртаванне беларусаў 
свету “Бацькаўшчына” шчыра віншуем 


Радыё “Свабоду” з прэстыжнай 
узнагародай... 
“Працяг на З стар. 
Віншуем !. 


Управа МГА “ЗБС “Бацькаўшчына” 
віншуе з днём нараджэння сябраў Вялікай 
Рады арганізацыі, якія нарадзіліся ў 
лютым і сакавіку... 

Працяг на 3 стар. 


НАВІНЫ 


Перспектывы І выклікі ў дачыненнях 


Еўрасаюза І Беларусі 
У бельгійскім горадзе Бругэ 27 
лютага 2007 г. прайшла міжнародная 
канферэнцыя “Перспектывы і выклікі ў 
дачыненнях Еўрасаюза і Беларусі”... 
Працяг на 4-5, 68-11 стар. 


Храм на крыві, або За якія заслугі 
перад беларусамі ў Кобрыне 
зводзіцца велічны помнік 
Сувораву? 


Газета “Саюз. Беларусь- Россия” з 
помпай паведаміла: “На самой высокой 
точке Кобрина завершена закладка 
фундамента под стройтельство 
Суворовского храма-памятника в честь 
великого полководца”. 

Працяг на б. стар. 


Беларускае літаратурнае аб'яднанне 
“Белавежа” ў Польшчы: дынаміка 
развіцця 

Геапалітычнае месцазнаходжанне 
беларускага этнасу ў цэнтры Еўропы на 
стыку ўсходнеславянскага і заходняга 
макрарэгіёнаў вызначыла поліфанічны 
характар яго развіцця, канфесійнай 
структуры... 

Працяг на г стар. 
ВЕСТКІ 


Грамадства 


Адміністрацыя ЗША ўвяла 
фінансава-эканамічныя санкцыі супраць 
яшчэ адной групы беларускіх 
чыноўнікаў.. 

Працяг на 11 стар. 


Культура 


20 лютага ў мінскай Галерэі мастацтва 
(праспект Незалежнасці, 12) адкрылася 
выстава жывапісу і акварэлі “ТАМ 

“СТутэйшым аматарам мастацтва ці Такі 
Алесь Мара)” беларускага мастака і 
грамадскага дзеяча, кіраўніка МГА “ЗБС 
“Бацькаўшчына” Алеся Марачкіна... 


Працяг на 12 стар. 

Беларусь зноў зацікавілася сваёй 
дыяспарай. Ці надоўга? 


Пасля некалькіх гадоў маўчання ў Беларусі зноў аднавіліся размовы пра закон 
“Аб суайчынніках, якія пражываюць за мяжой”. Па словах віцэ-прэм'ера Рэспублікі 
Беларусь Аляксандра Касінца, Савет Міністраў пачынае распрацоўку законапраекта 


і стварыў адмысловую рабочую групу. 


Праца па такім законапраекце пачыналася яшчэ ў 2001 г. Ада так і не дайшла да 
лагічнага завяршэння - прыняцця самога закона. І вось нарэшце падрыхтавана чарговая 
канцэпцыя, у адпаведнасці з якой павінен быць распрацаваны законапраект. Але яго 


на 2007 г. 


разгляд так іне з'явіўся ў плане падрыхтоўкі законапраектаў Палаты прадстаўнікоў 


Ці ведаюць беларусы замежжа аб прыняцці закона? Якія нормы і паняцці 
закладзены ў ім? Якім чынам будуць абароненыя правы і інтарэсы нашых замежных 


суайчыннікаў? 

З гэтымі пытаннямі МГА “Згуртаванне 
беларусаў свету “Бацькаўшчына” 
звярнулася ў Савет Міністраў Рэспублікі 
Беларусь і да ўпаўнаважанага па справах 
рэлігій і нацыянальнасцяў. У сваіх лістах 
“Бацькаўшчына” прапанавала правесці 
шырокае абмеркаванне законапраекта ў 
асяродках беларускай дыяспары ў 25 
краінах свету і выказала гатоўнасць 
арганізаваць такое абмеркаванне. Таксама 
Згуртаванне нагадала пра тое, што яшчэ 
ў 2001 г. была распрацавана канцэпцыя 
законапраекта, а ў 2002 г. і сам закона- 
праект, які так і не быў прыняты па 
невядомых прычынах. Тады “Бацькаў- 
шчына” была сябрам рабочай групы па 
распрацоўцы законапраекта і выйшла з 
шэрагам заўваг і прапаноў, зробленых як 
на падставе пажаданняў беларускай 
дыяспары, выказаных на трох з'ездах 
беларусаў свету, так і аналізу падобных 
законапраектаў суседніх унітарных краін. 
“Бацькаўшчына” прапанавала вярнуцца да 
гэтага пытання і ўлічыць згаданыя прапа- 
новы і заўвагі. 

З пытаннямі аб тым, што чакае 
дыяспара ад закона, “Бацькаўшчына” 
звярнулася да беларусаў замежжа. 


“Без мяне мяне жанілі” 

Самы вялікі непакой выклікае тое, што 
беларуская дыяспара фактычна пазбаўленая 
магчымасці ўдзельнічаць у працэсе 
распрацоўкі закона - закона, які тычыцца 
іх жыцця непасрэдна. Трэба адзначыць, што 
з апытаных прадстаўнікоў дыяспары праект 
закона не бачыў ніхто. Некаторыя зусім не 
ведалі пра аднаўленне працы над ім, ас- 
татнія даведаліся пра гэта праз СМІ. 

Алег Рудакоў з Расіі, старшыня 
Таварыства беларускай культуры імя 
Я.Чэрскага, кажа: “Мы нічога не чулі. А 
калі б атрымалі праект, даслалі б свае 
прапановы”. 

Пра тое ж кажа і Вячаслаў Елкановіч з 
Беларускага культурнага клуба ў Сіднеі 
(Аўстралія): “Пра законапраект, вядома, Я 
чуў. Я чытаю ўсю прэсу, але мала падрабяз- 
насцяў. Мы не бачылі законапраекта, не 
ведаем, на што ён накіраваны, ягоную мэту 
і якім ён будзе”. 

Вітаўт Кіпель, дырэктар Беларускага 
інстытута навукі і мастацтва, з ЗША, 


“адзначыў несумнеўную патрэбу ў законе: 


“Трэба, канечне, каб Беларусь ведала, што 
ў яе ёсць дыяспара, падтрымлівала любую 
сувязь”. Працяг на 2 стар. 





“Бацькаўшчына”, Саюз пісьменнікаў І Таварыства 
беларускай мовы супраць храма Сувораву 


Па ініцыятыве МГА “Згуртаванне 
беларусаў свету “Бацькаўшчына” 
распачата грамадзянская кампанія 
супраць будаўніцтва на беларускай зямлі 
храма-помніка ў гонар расійскага 
палкаводца Аляксандра Суворава. 
Распачаты збор подпісаў пад зваротамі 
да Патрыяршага Экзарха Беларусі 
Мітрапаліта Філарэта і кобрынскіх 
уладаў з просьбаю спыніць падтрымку 
ўшанавання імя Суворава. 

“Мы, беларусы, не павінны дапусціць, 
каб на нашай зямлі ўшаноўвалі як святога 
чалавека, пад чыім кіраўніцтвам надзвычай 
жорстка былі задушаныя вызвольныя 
паўстанні нашых продкаў у канцы ХУП! 
стагоддзя. Сувораў на штыках прынёс 
рабства на тэрыторыю Беларусі. Па яго 
загаду мясцовае насельніцтва зазнавала 
масавыя пакаранні: мірных людзей 


гвалцілі, рабавалі, забівалі. Сувораў сваімі 
вайсковымі “перамогамі” знішчыў 
незалежнасць тагачаснай беларускай 
дзяржавы - Вялікага княства Літоўскага. 

Як стала вядома, будаўніцтва ўжо 
распачатае ў г. Кобрыне пры падтрымцы 
Расійскай Праваслаўнай Царквы. 

МГА “ЗБС “Бацькаўшчына” выступае 
супраць узвядзення храма-помніка, які ў 
вачах беларусаў стане сімвалам апраўдання 
кровапраліцця ў інтарэсах захавання 
імперскай улады. 

“Да кампаніі, распачатай “Бацькаўшчы 
най”, ужо далучыліся грамадскія аб'яднанні 
“Саюз беларускіх пісьменнікаў” і “Тавары- 
ства беларускай мовы імя Францішка 
Скарыны”. 

20 лютага ад імя трох названых 
аб'яднанняў накіраваны адкрыты ліст да 


Працяг на З стар. 

НАВІНЫ МГА « З БС « БА ЬКАЎШЧЫНА»» 


г; 


Беларусь зноў зацікавілася сваёй дыяспарай... 


А старшыня Саюза беларусаў ва 
Украіне Ірына Аржахоўская заўважае: 
“Калі закон напісаны для нас, то хацелася 
б яго ўсё ж убачыць. А тое атрымаецца, 
як кажуць рускія, «без меня меня 
женили»”. С 


“Мы павінны адчуваць сабе 
адзінай нацыяй” 


Кожная краіна, што паважае сябе, 
працуе з суайчыннікамі за мяжой. 
Беларусь жа, якая атрымала незалежнасць 
ужо 17 год таму, да гэтага часу не 
замацавала правілы супрацоўніцтва з 
дыяспарай на заканадаўчым узроўні. 

Пры гэтым колькасць беларусаў за 
межамі Беларусі складае, па ацэнках 
спецыялістаў “Бацькаўшчыны”, каля трох 
мільёнаў. Гэта фактычна траціна насель- 
ніцтва метраполіі. Сёння гэтыя людзі, калі 
і прыязджаюць у Беларусь, лічацца тут 
замежнікамі і не адрозніваюцца ад немца 
ці француза, які завітаў да нас у госці. 
Пры гэтым беларусы замежжа - гэта тыя 
людзі, якія актыўна працуюць на ніве 
беларушчыны за межамі Радзімы, актыўна 
рэпрэзентуюць саму краіну Беларусь, яе 
культуру і мову. І таму беларусы замежжа 
даўно чакаюць падобнага закона. 

Алег Рудакоў распавёў пра сваё 
бачанне: “У прэамбуле гэтага закона 
павінна быць напісана: “Рэспубліка Бела- 
русь разумее, што лёс нашай краіны быў 
вельмі цяжкі і склаўся так, што беларусы 
вымушаныя былі з'ехаць падчас яшчэ 
сталыпінскай рэформы, потым рэпрэсіяў” 
і г.д. І ў законе павінна быць адлюстравана, 
што хай хаця і не грамадзяне, але белару- 
сы за мяжою - сыны і дочкі, свае белару- 
сы. Мы павінны адчуваць сабе адзінай 
нацыяй. Я ж з'ехаў не па сваім жаданні. 
Мяне накіравалі. І што я цяпер - кінуты? 
Не павінна быць так. І дзяржава павінна 
клапаціцца пра дыяспару. І праводзіць 
палітыку па дапамозе. Беларусь не павінна 
забывацца на беларусаў замежжа. Белару- 
сы за мяжой не будуць паддавацца асімі- 
ляцыі, калі будуць ведаць і разумець, што 
іх краіна клапоціцца пра іх”. 

Шмат хто з дыяспары марыць пра 


дазвол на падвоенае грамадзянства, які б. 


быў замацаваны ў законе. 

“Я лічу, што ў законе павінна быць 
запісанае падвоенае грамадзянства. Я 
нарадзіўся ў Беларусі, быў вымушаны 
з'ехаць. Беларусь - мая радзіма. Але зараз 
я маю расійскае грамадзянства, я маю тут 
працу, пусціў карані, але ў Беларусі ў 
мяне бацькі. Я б хацеў мець падвоенае 
грамадзянства”, - кажа Алег Рудакоў. 

Думку працягвае і старшыня 
Беларускага саюза ў Эстоніі Ніна Саві- 
нава: “Калі гэта магчыма, хацелася б мець 
падвоенае грамадзянства. Я атрымала 
эстонскае за заслугі, але беларускае для 
мяне таксама важнае”. 

Пра ўмовы атрымання беларускага 
грамадзянства кажа старшыня Рады На- 

цыянальна-культурнага асяродка “Бела- 
русь” з Казахстана Леанід Піталенка: 
“Вельмі хацелася б бачыць у законе 
спрошчаную працэдуру атрымання белару- 
скага грамадзянства для тых, хто нарадзіўся 
ў Беларусі альбо мае там блізкіх сваякоў, 
для тых, хто калісьці па волі лёсу выехаў 
за мяжу, але жадае вярнуцца на Радзіму”. 

Натуральна, што прадстаўнікі дыяс- 
пары звяртаюць увагу і на сацыяльныя 
ўмовы. Алег Рудакоў хацеў бы, каб арта- 


нізацыі беларусаў замежжа маглі выдаваць: 


пасведчанні сваім сябрам, і банальны гатэль 
не каштаваў для яго ў 3-4 разы даражэй, 
чым для грамадзянаў Беларусі. Таму што 
ён не проста грамадзянін Расіі, ён яшчэ і 
беларус. “Грэба яшчэ, каб для беларусаў 
замежжа быў бязвізавы рэжым. А то плацім, 
як іншаземцы, зараз. У законе павінна быць 
замацавана магчымасць атрымліваць сацыя- 
льныя паслугі, набываць маёмасць і браць 
удзел у палітычным жыцці краіны”, - 
распавядае Піна Савінава. 

Леанід Піталенка кажа пра неабходнасць 
вярнуць квоты для моладзі замежжа - 
этнічных беларусаў - пры паступленні ў 
сярэднія спецыяльныя і вышэйшыя 
навучальныя ўстановы Беларусі. 

“Сістэмнасць ў дапамозе беларускай 
дыяспары ва Украіне хацела б бачыць 
замацаванай у законе Ірына Аржахоўская: 
“Нейкую дапамогу мы атрымліваем, на- 
прыклад, ад Міністэрства культуры з кас- 
цюмамі, але гэта не сістэмна, а па нашых 
просьбах”. 

Трохі па-іншаму да пытання ставяцца 
прадстаўнікі больш далёкіх краінаў. 
Вячаслаў Елкановіч кажа: “Нават калі б быў 
прыняты самы сучасны закон, то аўстралій- 
ская дыяспара не прыняла б дапамогу ад 
гэтага рэжыму. Аўстралійская дыяспара 
ставіцца да гэтага вельмі жорстка”. А стар- 
шыня Згуртавання беларусаў Вялікай 
Брытаніі Алена Міхалюк кажа. пра дапамогу 
дыяспары Беларусі наступнае: “У Англіі 
ўсім забяспечаны. І мы працуем, каб нечым 
дапамагчы Беларусі. Нам патрэбна хіба што 
дапамога духоўная, натхненне да большай 
дэмакратызацыі ад суполак і апазіцыі”. 

Айцец Аляксандр Надсан з Вяліка- 
брытаніі таксама адзначае, што прывілеяў 
яму як прадстаўніку беларускай дыяспары 


не трэба: “Мы не хочам прывілеяў. Калі: 


трэба нас сустракаць, як усіх чужынцаў, 
хай так і будзе. Але каб не адчуваць абме- 
жаванняў. Каб было так, як ва ўсіх краінах 
Еўропы”. Яго непакояць кароткі тэрмін 
рэгістрацыі для замежнікаў, адсутнасць 
рэальнага дзвюхмоўя ў стасунках нават з 
чыноўнікамі, а таксама шматлікія абме- 
жаванні і бюракратыя: “Мы не ворагі. Гэта 
абмежаванне маёй свабоды, усе гэтыя 
забароны”. Айцец Аляксандр звяртае ўвагу 
на тое, што сёння ён не мае магчымасці 
нават спакойна памаліцца ў беларускім 
прыходзе, бо на гэта патрэбны дазвол, як і 
на тое, каб аказваць дапамогу Беларусі і 
беларускім арганізацыям. 


працяг ад 


старонкі 1 


Рэпатрыяцыя беларусаў - ці 
рэальна гэта? 

Беларускія ўлады таксама адзначылі, 
што закон “Аб суайчынніках за мяжой” 
будзе спрыяць вяртанню беларусаў на 
гістарычную радзіму. Карціна атрымлі- 
ваецца амаль што ідэалістычная, але... Шмат 
у якіх краінах беларусы жывуць не першае 
пакаленне, як кажуць, “пусцілі карані”. 
Акрамя таго, умовы жыцця ў Беларусі па- 
іншаму глядзяцца з берагоў, напрыклад, 
Вялікабрытаніі, ЗША, Аўстраліі, і нават з 
Прыбалтыкі. Якія ўмовы павінны быць 
створаныя беларускай дзяржавай, каб 
беларусы вярнуліся ў Беларусь, - пра гэта 
мы запыталіся ў прадстаўнікоў дыяспары. 

У дэмакратычную краіну хоча вяр- 
нуцца Алег Рудакоў: “Каб людзі пачалі 
вяртацца, перш за ўсё, Беларусь павінна 


“стаць дэмакратычнай краінай. Выконваць 


асноўныя правы чалавека. Нават я б вяр- 
нуўся ў сваю краіну. Але сёння я не магу. 
Чалавек не можа ісці ад добрага да гор- 
шага. Вось калі можна будзе выбіраць 
сярод добрага і лепшага, тады шмат хто 
абярэ Радзіму. Мы павінны адчуць адзін- 
ства нацыі. Адчуць, што мы разам будуем 
Беларусь, самастойную дзяржаву, якая не 
падпадзе ні пад якую пяту, клапоціцца 
пра сваю культуру, мову, народ. На гэтым 
патрыятызме мы аб'яднаемся, і пытанне 
вяртання будзе актуальным”. 

Ён таксама гаворыць, што і зараз ёсць 
людзі, якія едуць бліжэй да сваякоў, але 
не ў саму Беларусь: “А едуць у Смаленск, 
Калінінград, Маскву і г.д. Напрыклад, 
ваенныя пенсіянеры, якія тут дапрацавалі, 
і ў Беларусь хочуць паехаць, але ці не 
будуць яны губляць у грашах? Акрамя 
таго, складаная сістэма атрымання белару- 
скага грамадзянства. Вельмі складаная. 
Калі б былі створаныя льготныя ўмовы 
атрымання грамадзянства для беларусаў, 
якія вяртаюцца з-за мяжы...” 

Вітаўт Кіпель таксама адзначае, што 
для вяртання патрэбна дэмакратызацыя 
Беларусі: “З старой хвалі эміграцыі мала 
б хто вярнуўся на Беларусь, а вось з ма- 
ладых, што з'ехалі выпадкова, вярнулі- 
ся б, жылі і працавалі ў Беларусі. Але, 
безумоўна, Беларусь павінна быць дэма- 
кратычнай. І ўся “музыка” прэзідэнта, 
якую ён нарабіў за 12 год, павінна быць 
перагледжаная. Тады можна ўзнімаць і 
пытанне двух месцаў жыхарства, як у 
шмат якіх краінах”. 

Адной з перадумоваў вяртання на 
радзіму з'яўляецца адраджэнне мовы і 
культуры, лічыць айцец Аляксандр Над- 
сан: “Каб людзі пачалі вяртацца, трэба, 
каб Беларусь была беларускай. Мы за 
мяжой з 1944 года і засталіся беларусамі. 
А прыязджаем у Беларусь, па-беларуску 
ніхто не размаўляе, беларускае кола ма- 
лое. Ёсць, канечне, шмат добрых людзей, 
якія змагаюцца, але ж гэта нагадвае рэзер- 
вацыі для амерыканскіх індзейцаў у Аме- 
рыцы”. І дадае: “Я б хацеў паехаць на 

Беларусь, каб быць пахаваным у Беларусі, 
але зараз няма сэнсу. Мы для Беларусі ў 
эміграцыі можам зрабіць больш, чым у 
самой Беларусі”. 

Пра неабходнасць належнага сацыя- 
льнага забеспячэння рэпатрыянтаў кажа 
Ніна Савінава: “Самае галоўнае - сацыяль- 
ныя ўмовы для вяртання. Калі ехаць, Дык 
не проста як жабракі. Мы тут нарадзіліся, 
і ў нас ёсць закон. Калі Беларусь запросіць 
і прадставіць належныя ўмовы, многія б 
прыехалі з постсавецкай прасторы. Вельмі 
многа людзей ва ўзросце, якія б хацелі 
памерці ў Беларусі. Але пенсіянеры не 
забяспечваюцца на патрэбным узроўні”. 

Па розных прычынах не бачаць сэнсу 
ў рэпатрыяцыі прадстаўнікі дыяспараў з 
Вялікабрытаніі і Аўстраліі. 

Алена Міхалюк кажа: “У Англіі няма 
такіх людзей, якія б хацелі вярнуцца. Нас 
мала засталося са старой хвалі эміграцыі. 
Калі пра новую эміграцыю, то нам цяжка 
сказаць. А са старой эміграцыі няма нівод- 
нага чалавека. Далёка карані пусцілі. Дзеці, 
унукі.” Вячаслаў Елкановіч адзначае: “Тых, 
хто захацеў бы сёння паехаць у Беларусь 
з Аўстраліі, я не ведаю. Сёння нават раз- 
мовы пра тое, каб прамяняць Аўстралію 
на таталітарны рэжым, ніхто не вядзе. 
Нават у думках такога няма”. 

ч 

Саму тэндэнцыю вяртання дзяржаў- 
ных органаў Беларусі да разгляду зако- 
напраекта, які датычыць беларускай дыяс- 
пары, МГА “ЗБС “Бацькаўшчына” ацэнь- 
вае пазітыўна. Але вялікую занепакое- 
насць выклікаюць адсутнасць шырокага 
абмеркавання законапраекта ў асяродках 
беларускай дыяспары, выключэнне з гэта- 
га працэсу тых грамадскіх арганізацый 
Беларусі, якія непасрэдна і на працягу 
доўгага часу працуюць з беларусамі за- 
межжа. Робіцца відавочным, што згаданы 
законапраект носіць палітычны характар. 
Яго прыняцце ва ўмовах ізаляванасці ад 
мэтавай групы можа прывесці да павяр- 
хоўнасці, а таксама паглыблення падзелу 
з боку дзяржаўных органаў на “сваіх” і 
“чужых” у беларускай дыяспары. 

Менавіта таму Згуртаванне “Бацькаў- 
шчына” будзе і надалей інфармаваць 
беларускую дыяспару аб сітуацыі вакол 
згаданага закона. Калі адпаведныя 
дзяржаўныя органы не падтрымаюць 
прапанову “Бацькаўшчыны” правесці 
шырокае абмеркаванне законапраекта, мы 
працягнем такую працу і будзем дамагацца 
ад дзяржавы ўлічыць прапановы тых, каго 
закон будзе тычыцца непасрэдна. 

Літаральна напярэдадні здачы гэтага 
нумару ў друк мы атрымалі інфармацыю, 
што МЗС атрымала даручэнне правесці 
кансультацыі з асяродкамі беларускай 
дыяспары ў свеце. І хаця Бацькаўшчына 
да гэтага часу не атрымала афіцыйнага 
адказу ні ад упаўнаважанага па справах 
рэлігій і нацыянальнасцей, ні ад Савета 
Міністраў, мы ўсцешаныя тым, што нашая 
ініцыятыва абудзіла да дзеянняў афіцый- 
ныя структуры Беларусі. 

Інфармацыйны цэнтр МГА 
“ЗБС “Бацькаўшчына” 

“Бацькаўшчына”, Саюз пісьменнікаў І таварыства беларускай 
мовы супраць храма Сувораву 


Патрыяршага Экзарха Беларусі Мітрапаліта Філарэта, а таксама звароты да прэм'ер- 
міністра Рэспублікі Беларусь Сяргея Сідорскага, упаўнаважанага па справах рэлігій 
і нацыянальнасцяў: Леаніда Гулякі, да старшыняў Брэсцкай абласной і Кобрынскай 
гарадской выканаўчай улады і да саветаў дэпутатаў з патрабаваннем спыніць 
І будаўніцтва храма-помніка ў гонар забойцы беларусаў. 

Звяртаемся да ўсіх неабыякавых людзей, далучайцеся да нашай акцыі! 
Раздрукуйце два лісты, якія змешчаны на нашым сайце Ср: //Угага.2р5Б. -огв/а? й 
877 51ст, ці напішыце ў адвольнай форме сваё стаўленне да ўшанавання вайскоўца- 
чужынца і дашліце на адрасы: 1. Мітрапаліту Філарэту (200004, г.Мінск, вул. 
Вызвалення, 10), 2. Старшыні Брэсцкага аблвыканкама Сумару К.А. (224006, г.Брэст, 


Пры магчымасці просім копіі падпісных лістоў даслаць на наш адрас: 220030, 
г.Мінск, вул. Рэвалюцыйная, 15, МГА “ЗБС “Бацькаўшчына”. 

Увага! Больш поўную інфармацыю чытайце на стар. 6. 
Інфармацыйны цэнтр МГА “ЗБС “Бацькаўшчына” 

Пасяджэнне Управы: 


19 лютага адбылося пасяджэнне 
Управы МГА “ЗБС “Бацькаўшчына”. 

Сябры Управы разгледзелі і ўхвалілі 
план дзейнасці ЗБС “Бацькаўшчына” на год. 
Пры гэтым прагучалі прапановы друкаваць 
у бюлетэні інфармацыю пра розныя новыя 
беларускія кніг, а таксама прапанова далу- 
чыцца да аднаўлення ў Вільні музея імя 
І.Луцэвіча. Таксама былі абмеркаваны 
захады па спыненні ўганаравання А.Су- 


ворава на Кобрыншчыне, праблема заха- 
вання беларускай школы ў Латвіі інш. 
Управа прыняла рашэнне 17 сакавіка 
правесці пасяджэнне Малой Рады “Баць- 
каўшчыны”, на якім будуць абмер- 
каваныя актуальныя пытанні дзейнасці 
Згуртавання, у тым ліку план дзейнасці 
на 2007 г. і вырашэнне праблемы з 


памяшканнем па вул. Рэвалюцыйнай, 15. 
Управа МГА “ЗБС “Бацькаўшчына” 


ВІНШАВАННІ 


Нашы віншаванні беларускай 
службе Радыё “Свабода” 


Ад імя Міжнароднага грамадскага 
аб'яднання “Згуртаванне беларусаў свету 
“Бацькаўшчына” шчыра віншуем Радыё 
“Свабоду” з прэстыжнай узнагародай 
“Выдатнае дасягненне ў мультымедыйнай 
канвергенцыі ў намінацыі “Найлепшы 
камандны праект канвергенцыі”. 

Нам вельмі прыемна, што першая ў 
гісторыі Радыё “Свабода” ўзнагарода за 
“Выдатнае дасягненне ў мультымедыйнай 
канвергенцыі” цяпер будзе захоўвацца ў 


Беларусі. І гэта добры працяг пасля ўжо 
атрыманай беларускай службай галоўнай 
прэміі за 2006 год “За лепшае асвятленне 
гарачых навінаў”. 

Мы будзем спадзявацца на далейшы 
чынны працяг работы беларускага Радыё 
“Свабода”. Жадаем рэдакцыі творчага 
натхнення і плённай працы на карысць 
вольнай Беларусі. 


Управа МГА “ЗБС “Бацькаўшчына” 


Аднаўленню працы Радыё “Рацыя” - год 


Ад імя Міжнароднага грамадскага 
аб'яднання “Згуртаванне беларусаў свету 
“Бацькаўшчына” шчыра віншуем Радыё 
“Рацыя” з першым годам аднаўлення 
працы. Ужо сёння бачны плён працы 
“вольнага радыё з Беластоку”: у Поль- 
шчы і іншых краінах Еўропы ведаюць 
навіны пра Беларусь, а для беларусаў на 
адну крыніцу аб'ектыўнай і праўдзівай 
інфармацыі стала болей. 

Для нас тым больш важная праца гэта- 
га радыё, бо для стварэння і аднаўлення 
“Рацыі” шмат зрабіла беларуская нацыя- 
нальная меншасць Польшчы. Радыё 
“Рацыя” - гэта яшчэ адзін мост паміж бе- 


ларусамі ў Беларусі і Польшчы. Праграмы 
гэтай радыёстанцыі не маюць той цэнзуры, 
якой прасякнутыя большасць медыяў у 
Беларусі. Радыё “Рацыя” нясе праўду і 
робіць яшчэ адзін крок да таго, каб наша 
краіна заняла годнае месца ў вольным 


“Свеце. 


Мы зычым поспехаў, плённай працы, 
новых творчых ідэяў усяму творчаму 
калектыву Радыё “Рацыя”. Прыйдзе час, 
калі не будзе ніякіх перашкодаў для 
вяшчання “вольнага радыё” з “вольнай 
Беларусі”. Будзьма набліжаць тыя часы 
разам! Жыве Беларусь! 

Управа МГА “ЗБС “Бацькаўшчына” 


Віншуем! 


Управа МГА “ЗБС “Бацькаўшчына” 
віншуе з Днём нараджэння сябраў Вялікай 
Рады арганізацыі, якія нарадзіліся ў 
лютым і сакавіку: Арсена Ліса, Леаніда 
Лыча, Мікалая Люцко, Лідзію Савік, 
Кастуся Цвірку (Беларусь); Валянціна 
Грыцкевіча, Аркадзя Крупеньку (Расія); 
Іну Снарскую, Васіля Астаповіча 


(Украіна); Юрку Станкевіча (Чэхія); 
Ларысу Гудлеўскую (Швецыя)! Асобна 
віншуем кіраўніка “Бацькаўшчыны” 
мастака Алеся Марачкіна з 67-годдзем! 
Прыміце ад нас шчырыя пажаданні 
добрага здароўя, натхнёнай працы, 
духоўнай і творчай самарэалізацыі. 
Управа МГА “ЗБС Бацькаўшчына” 

Міжнароднае грамадскае аб'яднанне 
“Згуртаванне беларусаў свету 
“Бацькаўшчына” абвяшчае міжнародны 
дзіцячы конкурс сярод школьнікаў 12- 
і4-гадовага ўзросту “БЕЛАРУСЬ МАЁЙ 
БУДУЧЫНІ”. 

У працах дзеці павінны раскрыць 
пытанне: “Якой я ўбачу Беларусь, калі 
буду дарослым?”; асэнсаваць жыццё 
Радзімы, а таксама ўласнае месца ў 
грамадстве. 

Конкурс ладзіцца па дзвюх намі- 
нацыях: 


Бругэ, Бельгія 
Перспектывы І выклікі ў 
дачыненнях Еўрасаюза І 

Беларусі 


У бель- 
гійскім го- 
радзе Брутэ 
27 лютага 
2007 г. пра- 
Йшла між- 
народная 

сканферэн- 
цыя “Перс- 
пектывы і 
выклікі ў 
дачынен- 





нях Еўрасаюза і Беларусі”. 

Удзел у сустрэчы бралі віцэ-спікер 
Еўрапарламента доктар Януш Анышкевіч, 
кіраўніца аддзела Генеральнага Дырэкта- 
рата па вонкавых дачыненнях Еўракамісіі 
ў справах Беларусі спн. Клаўд Верон- 
Рэвіль, былы пасол Кансультацыйна- 
назіральнай місіі АБСЕ ў Беларусі доктар 
Ганс-Георг Вік ды ганаровы консул Кара- 
леўства Бельгія ў Беларусі сп. Філіп Ван- 
дэнбруле, сябра рады БНР спадар Юрка 
Станкевіч з Чэхіі. Дыскусіі вёў эксперт 
па Беларусі амерыканскага «Фонда імя 
Джорджа Маршала ў Нямеччыне д-р Ёрг 
Форбрыг. 

Я.Анышкевіч адзначыў неабходнасць 
у павелічэнні фінансавання беларускіх 
праграмаў і перадусім пашырэння неза- 
лежнага тэлевізійнага і радыёвяшчання. 
Былы кіраўнік місіі АБСЕ ў Беларусі 
доктар Ганс-Георг Вік у сваім дакладзе 
падкрэсліў дасягненні ўдзелу АБСЕ ў 
паладжванні палітычнага дыялогу паміж 
беларускай апазіцыяй і ўрадам Лукашэнкі 
ў 2000 годзе. Спадар Вік прызнаў, што 
дыялог не набыў канструктыўнага зместу 
і не спраўдзіў надзеі, якія на яго ўскладала 
міжнародная супольнасць. 

Канферэнцыю арганізавала група 
студэнтаў Каледжа Еўропы ў Бругэ на 
чале з маладым беларускім юрыстам 
Уладзіславам Белавусавым. Удзельнікі 
канферэнцыі мелі магчымасць прагля- 
дзець выставу фотаздымкаў журналіста 
Андрэя Лянкевіча, а таксама даку- 
ментальны фільм польскага кінарэжысёра 
Міраслава Дэмбіньскага “Урокі белару- 
скай МОВЫ”. 

Паводле бег.шпіўа інд 

“Бацькаўшчына” абвяшчае дзіцячы літаратурна-мастацкі конкурс 


” мастацкія працы (малюнкі); 
“ літаратурныя творы на беларускай 


мове (апавяданні, нарысы, эсэ, вершы, 


паэмы). 1 

Усе працы абавязкова павінны мець 
наступныя звесткі: 

прозвішча; імя ўдзельніка; узрост; 
поўная дата нараджэння; зваротны адрас 
з індэксам; кантактныя тэлефоны. 

Прымаюцца малюнкі памерам АЗ 
(420х295) і А2 (420х590), а таксама літа- 
ратурныя творы на беларускай мове (апа- 
вяданні, вершы, сачыненні, нарысы і інш.) 


НА В І Н Ы 


“Брусель, Бельгія 
Пікет супраць дыялогу 
Еўропы і Аляксандра 
Лукашэнкі 


7 лютага насупраць будынка 
Еўрапейскай камісіі і Парламенцкай 
асамблеі сябры Беларуска-еўрапейскага 
задзіночання Бельгіі правялі пікет. 
Старшыня задзіночання Зміцер Піменаў 
кажа, што ўдзельнікі пратэставалі су- 
праць спробаў асобных еўрапейскіх 
палітыкаў пачаць дыялог з Аляксандрам 
Лукашэнкам і яго асяроддзем. 

З.Піменаў распавёў: “Гэты пратэст 
выкліканы візітам еўрапейскага палітыка 
да дыктатара. Мы лічым, што гэта чарго- 
вая спроба ўбіць клін у супольную пазіцыю 
Еўрасаюза і дэмакратычнай еўрапейскай 
супольнасці, якія выконваюць сваю гіста- 
рычную місію і дапамагаюць у станаўленні 
Беларусі як дэмакратычнай незалежнай 
дзяржавы.” 

Удзельнікі пікету раздавалі ўлёткі з 
інфармацыяй пра сённяшнюю сітуацыю ў 
Беларусі. Варта дадаць, што Беларуска- 
еўрапейскае задзіночанне Бельгіі дзей- 
нічае ў горадзе Антверпен і аб'ядноўвае 
палітычных уцекачоў. 

Паводле Польскага 
радыё для замежжа 


Лондан, Вялікабрытанія 
Да Дня Волі рыхтуюцца ў 
Вялікабрытаніі 


Згуртаванне беларусаў Вялікабры- 
таніі рыхтуецца да святкавання Дня Волі. 
Запланаванае таксама і святкаванне 125 
год са дня нараджэння Янкі Купалы і 
Якуба Коласа. 

У Дзень Волі плануецца акадэмічная 
частка з чытаннем рэферата, віншаван- 
няў, паэтычная альбо музычная частка, 
малебен за беларускі народ. Мяркуецца, 
што ў святкаванні Дня Волі возьмуць 
удзел не толькі сябры ЗБВБ, але і госці. 

Таксама назіраецца добрая тэндэн- 
цыя далучэння да працы Згуртавання і 
моладзі, што вучыцца ці працуе ў 
Вялікабрытаніі, наладжваецца супрацоў- 
ніцтва. 


Алена Міхалюк, Згуртаванне 
беларусаў Вялікай Брытаніі 

аб'ёмам да 10 друкаваных старонак (14 
пт, адзінарны інтэрвал). 

Працы на конкурс прымаюцца да 30 
красавіка. 

Пераможцаў чакаюць прызы. 

Адрас для дасылкі: 

МГА “ЗБС “Бацькаўшчына” 

вул. Рэвалюцыйная, 15 

Мінск 220030 і 

эл.пошта: 2БэрФІіпеуо.тіпэК.Бу, 
гр Ьу 

Кантактны тэлефон: (029) 625 83 78. 


Ныю-Йорк, ЗША 
Даклад пра РМ-радыё 

Сёлета 18 студзеня ў Гарыманаўскім 
інстытуце Калумбійскага ўніверсітэта ў 
Нью-Йорку спн. Алена Матусевіч 
зачытала грунтоўны даклад аб стане 
радыёвяшчання ў Беларусі на сярэдніх 
хвалях (ЕМ). 

Маладая даследчыца вывучае 
камунікацыйныя сродкі, а ў ЗША зна- 
ходзіцца па праграме абмену з Інстытутам 
Карнэгі. Спн. Матусевіч азнаёміла слу- 
хачоў з сеткай станцыяў ЕМ у Беларусі 
(16 адзінак), пачынаючы ад 1980-х гадоў 
да сучаснасці. Яна адзначыла таксама 
значэнне беларускага фактару ў радыё- 
перадачах, пра зацікаўленасць слухачоў 
як у цэнтральных, гэтак і ў памежных 
раёнах, ды пра магчымасць /немагчымасць 
пашырэння ўплыву сеткі ЕМ. 

Слухачы, пераважна студэнты факуль- 
тэта журналістыкі ды супрацоўнікі СМІ, 
атрымалі вычарпальныя адказы на пытанні. 
У дыскусіі ўзялі ўдзел ад беларуска-аме- 
рыканскага боку праф. Томас Бэрд, рэдак- 
тар “Запісаў” Беларускага інстытуту навукі 
і мастацтва, і др. Вітаўт Кіпель, дырэктар 
БІНіМ. 

Паводле газеты “Беларус” 


Вашынгтон, ЗША 
Дзень салідарнасці з 
Беларуссю ў ЗША 


16 лютага 2007 г. у Вашынгтоне 
Згуртаванне беларускай моладзі ў Амеры- 
цы сумесна з беларускай дыяспарай Ва- 
шынгтона правялі акцыю салідарнасці з 
беларускімі палітвязнямі, сем'ямі зніклых 
апазіцыянераў, з усімі, хто змагаецца за 
свабоду, незалежнасць і дэмакратыю ў 
Беларусі. 


3 

Акцыя прайшла каля беларускага 
пасольства ў ЗША. З Нью-Йорку прыеха- 
ла 30 сябраў Згуртавання беларускай мо- 
ладзі ў Амерыцы і сябраў Беларуска- 
амерыканскага задзіночання. На акцыі 
прысутнічалі дыпламаты краінаў Еўрапей- 
скага саюза, шмат амерыканскіх студэнтаў 
і беларусаў, якія навучаюцца ў Амеры- 
канскіх універсітэтах. 

Вітаць удзельнікаў дэманстрацыі 
прыйшоў пасол Славакіі ў ЗІЦА, а таксама 
прадстаўнікі нямецкага фонду Маршала і 
наведвальнікі прэзентацыі кнігі Паўла 
Дэмеша і Йорга Форбрыга “ВесІатіпе 
Гетосгасу”, якая адбывалася недалёка ад 
месца правядзення пікету. 


Пратэстуючыя патрабавалі спынення. 


дыскрымінацыі беларускай мовы, вызва- 
лення палітвязняў, прыцягнення ўдзель- 
нікаў рэпрэсіяў і асабіста прэзідэнта Лука- 

шэнкі да крымінальнай адказнасці. 
Паводле «кою.гбіта.пеі, 
саоо.Бага-беіаги5.ота 


Нью-Йорк, ЗША 
Адбылося пасяджэнне Рады 
БНР 





У Нью- Йб адбынбся пасяджэнне 
Рады Беларускай Народнай Рэспублікі 
на чале з івонкай Сурвіллай. Па словах 
сп. Івонкі, галоўным пытаннем сустрэчы 
быў разгляд цяперашняй сітуацыі ў 
Беларусі. 

“Новая, сапраўдная небяспека 
пагражае Беларусі з боку Расіі, бо Расія 
ўсё робіць, каб зацягнуць Лукашэнку ў 
“саюз”, які быў бы першым крокам да 
анексіі Беларусі. Мы фактычна разважалі, 
што трэба рабіць, каб да гэтага не 
дапусціць. Рада БНР вырашыла працяг- 
ваць сваю дзейнасць, накіраваную на 
незалежнасць і беларускасць, станаўленне 
дэмакратыі. Гэтую дзейнасць мы вядзем 
ад самага пачатку, ад 1918 года, і мы ра- 
шуча настроеныя яе працягваць. Рада БНР 
будзе рабіць усё, каб дапамагчы белару- 
скаму народу. Мы прадстаўляем моцны 
голас у свеце і зробім усё, каб свет яго 
пачуў”. 

Старшыня Рады БНР Івонка Сурвілла 
зазначыла, што ў планах Рады - сустрэчы 
з беларускай дыяспарай ды прадстаў- 
нікамі ўрадаў розных краінаў на карысць 
беларускага народа і дэмакратыі. “Нашая 
мэта, безумоўна, - дапамагаць усім тым, 
хто змагаецца за беларускасць і неза- 
лежнасць Беларусі”, - адзначыла І.Сур- 
вілла. 

Паводле Радыё “Свабода”, 
Польскага радыё для замежжа 

талака ў саборы: 


27 лютага ў саборы Святога Кірылы 
Тураўскага ў Брукліне адбылася тала- 
ка - супольная праца па аднаўленні свя- 
тыні. На заклік Беларуска-амерыкан- 
скага задзіночання сябры арганізацыі 
ўдзельнічалі ў рамонце сабора і пачалі 
пабудову пакою для архіву і бібліятэкі 
БАЗА. 

У архіве і бібліятэцы будуць захоў- 
вацца дакументы і кнігі старэйшага пака- 
лення беларусаў. Неабходнасць мець такія 
памяшканні адчувалася даўно. Варта 
прыгадаць перапоўненасць кнігамі і даку- 
ментамі памяшкання «Фундацыі імя Пётры 
Крэчэўскага, месца ранейшых сустрэчаў 
БАЗА. Найбліжэйшай і вельмі актуальнай 
для новай хвалі эміграцыі з'яўляецца 


менавіта праблема зберажэння нашага 


нацыя-нальнага інтэлектуальнага набытку. 
Тое, што для нас з'яўляецца святым і 
каштоў-ным, не заўсёды цікавіць 
амерыканскія бібліятэкі і архівы. Толькі 


адзінкі нашых суайчыннікаў у ЗША змаг-. 


лі перадаць свае архівы на захаванне ў 
амерыканскія ўстановы. Таксама існуе 
праблема сарціроўкі і выкарыстання азна- 
чаных архіваў. Многія з дакументаў, якія 
там захоўваюцца, дасюль не ўведзеныя ў 
навуковы ўжытак. Цяпер ёсць надзея, што 
ў бліжэйшай перспектыве гэтая праблема 
будзе вырашаная. . 

Зарука таго, што гэтыя надзённыя 
праблемы будуць вырашаныя, - новае 
пакаленне маладых эмігрантаў, сярод якіх 
як мінімум пяць асобаў (сябраў 
Згуртавання беларускай моладзі ў Амеры- 
цы у у.грта.пеў) маюць гістарычную 
адукацыю альбо вучацца ў амерыканскіх 
навучальных установах на гістарычных 


факультэтах. 
Паводле газеты “Беларус” 


У Нью-Йорку адбылася 
прэзентацыя фільма “Плошча” 


18 лютага ў грамадскай залі сабора 
Святога дані «рава ў Брукліне 
Беларускі ма- 
і ладзёвы рух 
Амерыкі пра- 
і вёў прэзента- 
цыю фільма 
Юрыя Хашча- 
вацкага “Пло- 
шча”. 

Перад пра- 
і глядам фільма 
быў зачытаны 
ШШ гіст Зміцера 
Марчука, удзе- 
льніка падзеяў 
на плошчы Ка- 
ліноўскага падчас выбараў у сакавіку 
2006 года. 

“І ўсё ж такі я адчуваў вялікую 
радасць і нават шчаслівае лікаванне за 
тое, што ў мяне шмат аднадумцаў - не 
рабоў, што мы змаглі перамагчы страх, 
супрацьстаяць моцнаму і хлусліваму 
рэжыму, адчулі смак свабоды і моц 
стойкасці за яе і за праўду! Бо мы зрабілі 
ўнёсак ў слаўную гісторыю Беларусі і 

даказалі, што беларусы - свабодалюбівая 
мужная нацыя! Маліцеся за нас штодня 
- ў мы пераможам з Божай дапамогай”, - 
напісаў З.Марчук. 

Пасля прагляду адбылося абмер- 
каванне фільма, а таксама былі бясплатна 
распаўсюджаныя РрУР-дыскі з фільмам. 

Паводле ір:/ /Беітос.оте 
Рыга, Латвія 
Адсвяткавалі Масленіцу 

У лютым цэлы тыдзень у сталіцы 
Латвіі ладзіліся святочныя мера- 
прыемствы, прысвечаныя Масленіцы. На 
адкрытых пляцоўках Рыгі падчас народ- 
ных гулянняў згодна з паганскімі 





традыцыямі было спалена нямала 
пудзілаў-лялек, а ў канцэртных залах 
адбыўся шэраг канцэртаў, прысвечаных 


гэтаму святу, што сімвалізуе канец зімы 
і надыход вясны. 

У адным з канцэртаў у заключны дзень 
масленічнага тыдня, 18 лютага, у Вялікай 
залі Дома культуры Балтыйскага рускага 
інстытута чынны ўдзел браў вакальны гурт 
Латвійскага таварыства беларускай куль- 
туры “Світанак”. 

Арганізатарам канцэрту высту піла. 
Балтыйская міжнародная акадэмія танца 
“Наталі”. Акрамя выхаванцаў акадэміі - 
спевакоў-салістаў і танцораў, у канцэрце 
ўдзельнічалі з танцамі тэатр “Эрмітаж” і 
шоу-балет “О'кеўу”. А гурт “Світанак” 
упрыгожыў свята цудоўнымі беларускімі 
песнямі. Ён выступіў у пашыраным 
складзе, бо апошнім часам значна павя- 
лічылася мужчынская частка калектыву, 
і нарэшце загучалі асобныя мужчынскія 
партыі. 

Прыемна ўразіла, што гаспадары- 
арганізатары таксама падрыхтавалі шэраг 
беларускіх нумароў. “Арыгінальна пастаў- 
лены, надта спадабаўся мне танец “Ох, і 
сеяла Ульяніца лянок”, - адзначыла 
старшыня Латвійскага таварыства бела- 
рускай культуры “Світанак” Таццяна Ка- 
зак. Кіраўніца Балтыйскай міжнароднай 
акадэміі танца Наталля Сіберга яшчэ ў 
студзені дала згоду выступіць з сваімі 
выхаванцамі з беларускімі песнямі 1 
танцамі на беларускім традыцыйным 
святкаванні ўгодкаў абвяшчэння БНР 25 
сакавіка. 


Таццяна Казак, 


Латвійскае таварыства 
беларускай культуры “Світанак” 

Храм на крыві, або За якія заслугі перад беларусамі ў Кобрыне 
ўзводзіцца велічны помнік Сувораву? 


Газета “Саюз. Беларусь- Россия” з помпай паведаміла: “На самой высокой точке 
Кобрина завершена закладка фундамента под строительство Суворовского храма- 
памятника в честь великого полководца”. У захопленых танах распавядаецца, як 
праваслаўныя вернікі беларускага гарадка ўзнялі ідэю пабудовы велічнага помніка, 
а Патрыярх Маскоўскі і ўсяе Русі Алексій П даў благаславенне фонду “За 
сохранение духовного наследия” на аказанне дапамогі грандыёзнаму праекту Газета 
падкрэслівае, што гэта ўсё толькі пачатак справы: “После ввода в эксплуатацию 
храма-памятника автоматически открывается возможность создания Суворовского 
военно-исторического комплекса, аналогов которому нет даже в России”. Але ўсё 
ж -- кім быў Сувораў для нашай Айчыны, які след пакінуў ён на беларускай зямлі? 
І ці заслужыў у нас такую памяць, каб увекавечваць яе ў грандыёзных помніках? 
Мы папрасілі пракаментаваць артыкул “Наука побеждать” у саюзніцкім выданні 
беларускага гісторыка Яўгена АНІШЧАНКУ. 


Аляксандру Сувораву як ніякаму 
іншаму гістарычнаму дзеячу сярод 
розных “собирателей и хранителей славян- 
ских земель”, якіх ушаноўвалі ў помніках, 
музеях, ордэнах і г.д., дасталася асаблівая 
слава. Падлічана, што ў савецкі час яго 
імя толькі на Беларусі, акрамя мінскага 
вучылішча і музея ў Кобрыне, мелі амаль 
б0 вуліц нашых гарадоў! У сталінска- 
брэжнеўскую пару ў нас існавалі 23 
калгасы, названыя ў яго гонар і г.д. А 
тых, хто імкнецца стварыць сапраўды ге- 
раічны іканастас нашых нацыянальных 
герояў і развянчаць кананізаваных ідалаў, 
абвінавачваюць у імкненні “облить грязью 
героев далекого прошлога, близких и до- 
рогих советскому народу”. Чым жа так 
“любезен народу” А.Сувораў, які, як пісалі 
сталінскія прапагандысты, увасабляў. і 
дэманстраваў “несакрушальную магут- 
насць рускай ваеннай сілы”? 

...Першы раз ён упэўнена ступіў нагой 
на беларускую зямлю пад Оршай восенню 
1769 г. будучы брыгадзірам Суздальскага 
пяхотнага палка - “для усмирения возму- 
тительных сбориш” удзельнікаў Барскай 
канфедэрацыі ў Рэчы Паспалітай, якія са 
зброяй у руках паўсталі супраць дыктату 
імператарскай Расіі і пастаўленага ёю кара- 
ля С.Панятоўскага. Расійскі атрад размяс- 
ціўся пад Люблінам, адкуль затым два га- 
ды перыядычна вынішчаў распыленыя 
партызанскія атрады і “зачышчаў” поль- 
скую зямлю ад змагароў за яе незалеж- 
насць. 

Другім разам падначаленыя ўжо гене- 
рал-маёра Суворава “друг друга 
переішцеголяли в атаке” (верасень 1771 г.) 
на гетмана ВКЛ Міхала Казіміра Агін- 
скага. Тады Сувораў на чале 700 салдат 
пад мястэчкам Стваловічы ўначы 22 
верасня “порубил и потоптал на месте и в 
погоне” каля 500 чалавек з дзвюх тысяч 
рэгулярных сіл мяцежнікаў. У адзнаку ад 
Кацярыны ІІ ён атрымаў за гэта ордэн 
Аляксандра Неўскага. А ў 1772 г. пасле- 
даваў першы падзел “уціхаміранай і ачы- 
шчанай ад мяцежнікаў” Польшчы. Тады 
пад Расійскую імперыю трапіла ўсходняя 
частка сучаснай Беларусі. 

У наступныя гады Сувораў выдатна 
адпрацаваў сваю тактыку “жестокого и 
поспешного нападения... с самой чувстви- 
тельной стороны” ў самой Расіі - падчас 
расправы з сялянскім паўстаннем Емялья- 
на Пугачова ў 1774 г. і на тэатры вайны з 
Турцыяй у 1789-1791 гг. 

..Чарговы раз “блистало оружие” пал- 
каводца на Беларусі ў 1794 г., калі ён 
проста-такі вымаліў у імператрыцы дазвол 
адправіцца на расправу з новымі бунтаў- 
шчыкамі на чале з Тадэвушам Касцю- 
шкам. Сувораў загадаў “во всех селениях, 
где неприятель обороняться будет, естест- 

венно должно его кончить в домах и 
строениях”. 14 верасня 1794 г. пад Дзіві- 
нам ім сходу быў знішчаны аванпост з 
200 паўстанцаў, выратаваліся ледзьве 30. 
15 верасня пад Кобрынам з усіх 400 верш- 
нікаў-паўстанцаў павятовага генерал- 
маёра Казіміра Рушчыца пасля сувораў- 
скага нападу ацалела ўсяго 50 коннікаў. 
17 верасня пад Крупчыцамі (14 км. ад 
Кобрына) сувораўскія калоны з 16-ты- 
сячнага корпуса мяцежнага генерала 
Караля Серакоўскага палажылі на месцы 
каля 2000 чалавек, а 19 верасня пад Цірас- 
палем дабілі рэшткі. Выратавалася толькі 
700 паўстанцаў. У выніку Сувораў 
атрымаў з царскіх рук брыльянтавую 
зорку. 

2 лістапада пры штурме прадмесця 
Варшавы -- Прагі ён даў загад салдатам 
“работать быстро, храбро, по-русски”. З 
26 тысяч абаронцаў было забіта 13340, 
патанула больш за З тысячы, 4500 былі 
адпраўлены ў Кіеў... Пасля такога навя- 
дзення “парадку і цішыні” ў 1795 г. Поль- 
шчу канчаткова падзялілі паміж сабой Ра- 
сія, Прусія і Аўстрыя... Беларускія землі 
Вялікага княства Літоўскага, што былі ў 
складзе Рэчы Паспалітай, перасталі іс- 
наваць... 

Вось і атрымліваецца, што Сувораў 
прыходзіў на Беларусь не для “спасения 
православных белорусов от, польских 
конфедератов”, а менавіта для іх бяз- 
літаснага вынішчэння. У падаўленні свабо- 
далюбных пакненняў суседзяў да неза- 
лежнасці і волі ён выступаў як звычайны 
карнік і кат. На працягу ўсёй сваёй бліс- 
кучай кар'еры А.Сувораў аддана служыў 
агрэсіўнай палітыцы імперскай Расіі, якая 
заваёўніцкімі войнамі пашырала свае межы 
за кошт суседзяў і заслужыла, паводле 
неабвержных класікаў марксізму, славу 
“жандара Еўропы” (Ф.Энгельс) і “турмы 
народаў” (У.Ленін). 

Сувораў ніколі не ўдзельнічаў у аба- 
рончых войнах, а заўсёды муштраваў свае 
войскі ў захопніцкіх паходах - ці то ў 
Польшчы, на Беларусі, Украіне або ў 
далёкай Італіі. 


Дык каму ж і чаму ў чарговы раз 
спатрэбілася сёння зноў “помочь сиянию 
славы автора науки побеждать”? У каго 
так свярбіць, “по предложению право- 
славных веруюішцих Кобрина”, у чарговы 
раз узвесці ваенна-патрыятычны пантэон 
славы карніку і прыгнятальніку беларускіх 
сялян, які сам другім разам прызнаваўся, 
што ў заваяванай ім Рэчы Паспалітай 
“только отчасти известно мое доброе имя”, 
бо тут ён “проливал кровь ручьями” і 


“сваімі вайсковымі перамогамі пахаваў 


палітычнае існаванне “брацкай славянскай” 
краіны - тагачаснай ВКЛ. 

Калі называць рэчы сваімі імёнамі, то, 
на маё меркаванне, ушаноўваць з новым 
размахам заслугі Суворава на беларускай 
зямлі - значыць так ці інакш апраўдваць 
кровапраліцце як сродак заваёвы ўлады і 
навядзення грамадскага “парадку”. Ні 
больш ні менш! 

Могуць сказаць: ну што вы чапляецеся 
да Суворава? Калі тое было, дык і вялікі 
ж быў палкаводзец, чаму не ставіць яму 
помнікі? А што тычыцца заваёўніцкіх 
паходаў, то ён іх здзяйсняў па царскіх 
указах, выконваючы свой вайсковы доўг... 

Так-то яно так, і талент сувораўскага 
вайсковага мастацтва ніхто не адмаўляе. 
Толькі помнікі хай яму ставяць у Расіі, 
якую ён узвялічваў і павялічваў тэрыта- 


“рыяльна сваімі заваёўніцкімі дзеямі. Для 


Беларусі ж, паўтаруся, ён быў катам! Пры- 
вяду аналогію. Напалеон таксама быў вя- 
лікі палкаводзец, і многія пакаленні фран- 
цузаў ушаноўваюць ягоную памяць, апя- 
ваюць ягоныя подзвігі дзеля сваёй дзяр- 
жавы. Але вы можаце сабе хоць на імг- 
ненне ўявіць помнік гэтай бясспрэчна 


неардынарнай гістарычнай асобе не ў 


Францыі, а, да прыкладу, на Барадзінскім 
полі ў Расіі?! Абсурд, скажаце вы, і. 
спрачацца будзе немагчыма... 

Ну а што тычыцца “вайсковага доўгу”, 
то якраз на яго спасылаліся і гітлераўскія 
генералы на Нюрнбергскім працэсе, хапа- 
ючыся за саломінку. Толькі ім гэта не 
дапамагло... 

Калі ісці шляхам аб'ектыўнасці, то пад 
імем вядомага рускага палкаводца трэба 
запісаць шматлікія імёны ягоных ахвяр - 
нашых суайчыннікаў, барацьбітоў за сваю 
волю, зямлю і незалежнасць: бо на рэках 
іх крыві ўзрошчана непераможная суво- 
раўская слава і веліч. Інакш клопат вакол 
“реликвий союзного значения” станецца 
чарговым шаманствам вакол сімвалаў 
няўдалага злучэння народаў, храмам на 
крыві народнай. 


Яўген Анішчанка, кандыдат 
гістарычных навік. 
“Народная воля” (са скарачэннямі) 

















Рада БИР супраць будаўніцтва храма Сувораву 

Рада БНР выступіла з заявай супраць будоўлі ў Кобрыне храма ў гонар 
расійскага палкаводца Аляксандра Суворава. 

“Сувораў “прынёс смерці і кроў на беларускую зямлю, -- гаворыцца ў заяве. -- 
Рада БНР падтрымлівае ініцыятывы Згуртавання беларусаў свету “Бацькаўшчына”, 
грамадскага аб'яднання “Саюз беларускіх пісьменнікаў 
мовы імя Францішка Скарыны, якія распачалі акцыю супраць ўшанавання акупанта. 

Разам з замовай рэстаўрацыі полацкай Спаса- Праабражэнскай царквы расійскім 
фірмам, са зруйнаваннем гістарычнага цэнтру Мінска і іншых гарадоў ініцыятыва 
будаўніцтва храму ў Кобрыне выяўляе антыбеларускую, антынацыянальную сутнасць 


цяперашняга лукашэнкаўскага рэжыму”, -- адзначаецца ў заяве Рады БНР. 


э» 


і Таварыства беларускай 


Паводле Радыё “Свабода” 

Беларускае літаратурнае аб'яднанне “Белавежа” ў Польшчы: 


Геапалітычнае месцазнаходжанне 
беларускага этнасу ў цэнтры Еўропы на 
стыку ўсходнеславянскага і заходняга 
макрарэгіёнаў вызначыла поліфанічны 
характар яго развіцця, канфесійнай 
структуры. Натуральна, што Падляшша, 
цяперашняя Беласточчына, - памежжа, 
зона самага непасрэднага судакранання 
і ўзаемаўплываў. І тут, на памежжы, най- 
перш псіхалогія геаграфічнай прасторы 
змушала любую з'яву беларускага жыц- 
ця быць выразна акрэсленай, абгрун- 
таванай. 

Падляшша было заселена ўсходнімі 
славянамі здаўна, а гарады Бельск, 
Драгічын, Мельнік, Сураж ды іншыя 
заснаваны яшчэ ў першым тысячагоддзі 
нашай эры. У ХІІ-ХІУ стагоддзях Пад- 
ляшша цалкам увайшло ў Вялікае княства 
Літоўскае. Далёка невыпадкова, што 


менавіта тут, на высокім левым беразе ракі. 


Супрасль у 16 кіламетрах ад сучаснага 


Беластока, быў заснаваны напрыканцы: 


ХІУ стагоддзя буйнейшы цэнтр беларускай 
духоўнай культуры - Супрасльскі мана- 
стыр. Ягоная бібліятэка -- адна з багацей- 
шых у Вялікім княстве Літоўскім - у 1557 
годзе налічвала каля 200 рукапісных кніг, 
а ў 1645 гддзе кніг было ўжо 587. У пачат- 
ку 1690-х гадоў пры Супрасльскім манас- 
тыры была заснавана друкарня. За час яе 
існавання пабачыла свет звыш 420 
выданняў. 

Першая палова ХХ стагоддзя з яе 
дзвюма сусветнымі войнамі, рэвалюцыямі 
аказалася парадаксальнай, драматычнай, 
нават трагічнай для развіцця беларускай 
дзяржаўнасці і, зразумела, культуры, 
асветы. І ва ўмовах сацыяльна-грамадскіх 
катаклізмаў надараліся спрыяльныя мо- 
манты, калі беларуская ідэя атрымлівала 
канкрэтнае напаўненне, перспектывы. Ад- 
нак перыяды гэтыя, на жаль, мелі хутчэй 
спарадычны, непрацяглы характар. Заста- 
ецца толькі здзіўляцца жыццёвай сіле, ук- 
ладзенай у этнічны ген беларушчыны. Яск- 
равае ўвасабленне яна атрымала і на Бе- 
ласточчыне. Так, падчас другой сусветнай 
вайны Беларускае аб'яднанне выдае ў 
Беластоку газету “Новая дарога” (рэдак- 
тар Хв.Ільяшэвіч). Па аўтарытэтнаму 
сведчанню М.Сяднёва (“Беластоцкі сшы- 
так”): “Яна была жывой газетай, жыла на 
энтузіязме найбольш адданых беларускай 
справе людзей. Яна была беларускай 
газетай па сваёй сутнасці...” 

Нягледзячы на цяжкасці ваеннага часу, 
ці не ўся Беласточчына была ахоплена 
беларускім школьніцтвам. Гэтае адра- 
джэнне беларускай школы, уздым бела- 
рускасці М.Сяднёў называе нечым нак- 
шталт маленькага, кароткага рэнесансіку. 

Надалей, відавочна, што беларусы, 
аўтахтоннае насельніцтва Падляшша, са- 
мая шматлікая нацыянальная меншасць 
краіны, былі падрыхтаваны да таго, каб 

дынаміка развіцця 


Старшыня аб'яднання “Белавежа” 
Ян Чыквін 

выкарыстаць спрыяльныя для нацыя- 
нальных меншасцей варункі ў Польшчы 
сярэдзіны ХХ стагоддзя. У лютым 1956 
года было арганізавана “Беларускае гра- 
мадска-культурнае таварыства (БГКТУ”, 
пачаў выдавацца штотыднёвік “Ніва”. 

У гэтых умовах шырока запатра- 
баванаю аказалася і народная, і прафесій- 
ная творчасць. Таму і ўзнікла ў 1958 годзе 
беларускае літаратурнае аб'яднанне. Пер- 
шым старшынёй літаратурнага аб'яднання 
быў выбраны Георгій Валкавыцкі, рэдак- 
тар “Нівы”, выпускнік Літаратурнага 
інстытута ў Маскве. У аўтабіяграфічных 
нататках рэдактара Г.Валкавыцкі ўзгадвае: 
“Я стаў старшынёй. Асноўным сваім задан- 
нем лічыў стварэнне творчай атмасферы, 
у якой выспяваў бы талент”. 

На канферэнцыі “Шлях да ўзаемнасці" 
(Гродна, 2000) цяперашні старшыня 
“Белавежы” Ян Чыквін (Янка Дубіцкі) 
адзначыў, што неаспрэчная вартасць і 
самадастатковасць гэтага згуртавання ба- 
чыцца яму найперш у тым, што пісь- 
меннікі шчыльна запоўнілі этнічную прас- 
тору культурна-эстэтычным зместам. І 
другая палова ХХ стагоддзя, на думку 
Я.Чыквіна, належыць у беластоцкім краі 
найперш “белавежцам”. Ніводная нацыя- 
нальная меншасць у Польшчы не можа 
канкураваць у гэтай прасторы і на такім 
узроўні з “Белавежаю”, якая, дарэчы, 
з'яўляецца адзінай па-за дзяржаўнымі 
межамі Беларусі творчай арганізацыяй 
такога кшталту. 


Ці ж не сімптаматычна, што першаю - 


не толькі беларускамоўнаю паэтычнай 
ластаўкай, а ўвогуле першым паэтычным 
зборнікам, які пабачыў свет на Беласточ- 
чыне, была кніга “Рунь” (1959). Пад 
вокладкай “Руні” сабралася 45 вершаў 17 
аўтараў -- настаўнікаў, вучняў, студэнтаў, 
СЯЛЯН... 

Літаратурная старонка газеты Ніва, 
вакол якой групаваліся “белавежцы” каля 

40 гадоў, выразна маніфестуе вельмі 
розныя арыентацыі пісьменнікаў, іх 
перакананні, ідэалы, схільнасць да розных 
паэтык. Нарэшце, у 1998 г. з нагоды 40- 
годдзя “Белавежы” пад рэдакцыяй Я.Чык- 
віна пабачыў свет літаратурна-мастацкі і 
беларусазнаўчы часопіс літаратурнага 
аб'яднання “Тэрмапілы”. Канцэпцыя 
выдання была дакладна акрэслена на 
самым пачатку ў спадзяванні, што часопісу 
будзе ўласціва формула адкрытасці ў тым 
сэнсе, што ён стане месцам сустрэчы для 
ўсіх, хто хоча творча займацца беларускім 
прыгожым пісьменствам, беларускаю куль- 
тураю і іх даследаваннем, як у нас, так і 


“па-за межамі Польшчы. 


У канцы ХХ стагоддзя пабачыла свет 
анталогія “Беларускія пісьменнікі Польшчы” 
ў Мінску. У важкім томе (576 с.) -- прычым 
скарочаным рэдактарам, бо ўкладальнікам 
Я.Чыквіным было прапанавана да друку 800 
старонак -- прадстаўлены творы 18 аўтараў, 
толькі тых, хто падчас укладання анталогіі 
ўжо меў свае ўласныя кнігі. “Рамантычнае 
падарожжа”, працу на “паэтычных аблогах” 


“паспяхова прадоўжылі сямёра з прадстаў- 


леных у “Руні” творцаў (Алесь Барскі, Яша: 
Бурш, Мікола Гайдук, Уладзімір Гайдук, 
Ян Чыквін, Дзмітры Шатыловіч, Віктар 
Швед) ды далучыліся да іх па дарозе гадоў 
Янка Жамойцін, Георгій Валкавыцкі, які 
сціпла абмінуў сябе ў “Руні”, Васіль 
Петручук, Алена Анішэўская, Юрка Геніюш, 
Сакрат Яновіч, Надзея Артымовіч, Зося 
Сачко, Міхась Шаховіч, Юрка Баена, Міра 
Лукша (на жаль, Ю.Геніюш, М.Гайдук, 
М.Шаховіч не дачакаліся выхаду гэтай ан- 
талогіі). І шкада, што крыху прыпазнілася 
кніга апавяданняў арыгінальнага празаіка 
Мі-хася Андрасюка Фірма. 

У кароткай анатацыі да мінскай анта- 
логіі між іншым сказана: “Беларускія пісь- 
меннікі Польшчы ўпісалі не адну адмет- 
ную старонку ў вялікую кнігу беларускага 
прыгожага пісьменства”. 

У творчасці “белавежцаў” скразны 
характар пранікнення, узаемадзеяння са- 
мых розных праблем, ідэй, пафасу таксама 
з'яўляецца асноватворным і арганізуючым 
пачаткам. Сённяшні дзень “Белавежы” 
сведчыць, што шматвяковая традыцыя 
працягваецца: унутранае памкненне выка- 
зацца, стварыць індывідуальную мастац- 
кую рэчаіснасць перамагае сацыяльна-тра- 
мадскую дадзенасць. Невыпадкова, што 
паэзія, проза, пераклады “белавежцаў” ужо 
ўважліва асэнсоўваюцца на самых розных 
узроўнях (ад магістэрскіх універсітэцкіх 
да акадэмічных доктарскіх прац) як 
беларускімі, польскімі, так і заходне- 
еўрапейскімі даследчыкамі, а пра най- 
больш прызнаных пісьменнікаў “Бела- 
вежы” можна прачытаць у прэстыжных 
энцыклапедыях і даведніках. 


Галіна Тварановіч, 
Беласток 

Даўгаўпілс, Латвія 
Дзень Лявона ў беларусаў . 
Даўгаўпілса 

Галоўным мерапрыемствам Цэнтра 
беларускай культуры ў гэтым месяцы 
стала 23 лютага - свята для нашых 
мужчын, Дзень Лявона, як мы яго 
называем. 

Лявоніха (метадыст Цэнтра беларускай 
культуры шаноўная Галіна Сантоцкая) 
запрасіла ў госці мужчынскую палову 
нашага таварыства і арганізавала цэлую 
цікавую праграму, дзе ўдзельнічалі ўсе 
госці. І якія таленты часам можна адкрыць 
на такіх імпрэзах! Усе спявалі, танчылі, 
ставілі тэатральныя сцэнкі, расказвалі 
вершы і байкі. 

Таццяна Бучэль, Даўгаўпілс 
Канферэнцыя ў Латвіі з 
удзелам беларусаў 

У Даўгаўпілскім універсітэце на гума- 
гнітарным факультэце адбыліся ХУІІ наву- 
ковыя чытанні, прысвечаныя 75-годдзю 
прафесара Антона Брэйдака. У канфе- 
рэнцыі прыняла ўдзел дэлегацыя бела- 
рускіх навукоўцаў з Мінска, Віцебска і 
Гомеля. 1 

Гэта гісторыкі: Яўгень Грэбень, Вольга 
Бабкова, Алег Дзярновіч, Анатоль Дулаў, 
Галіна Якаўлева; мовазнаўцы: Валянціна 
Маслава, Алена Муратава, Наталля Фура- 
шова, Алег Копач, Наталля Марцынкевіч, 
Дзяніс Полаўцаў, Дзмітрый Канаплянікаў. 

Навуковыя даклады бёларускіх гісто- 
рыкаў заслугоўваюць несумнеўнай увагі, 
яны знайшлі зацікаўленага слухача на 
канферэнцыі. Так, былі прадстаўленыя 
тэмы: “Цана крыўды: лакальныя канф- 
глікты на беларуска-латгальскай мяжы ў 
першай палове ХУ І стагоддзя і праблема 
вымярэння страт”, “Латышскія грамадска- 
палітычныя і культурна-асветніцкія арга- 
нізацыі і іх дзейнасць ў Віцебскай губерніі 
ў першыя гады савецкай улады”, “Шляхец- 
кія тэстаменты другой паловы ХУІ стагод- 
дзя з фондаў Нацыянальнага гістарычнага 
архіва Беларусі як крыніца па гістарычнай 
антрапалогіі”. . 

Студэнты і магістранты, якія цікавяцца 
беларускай гісторыяй, пасля канферэнцыі 
маглі праслухаць цыкл лекцый па гісторыі 
Беларусі. Для нашых шаноўных суайчын- 
нікаў гісторыкаў-беларусаў была аргані- 
завана экскурсія ў Цэнтр беларускай куль- 
туры, дзе яны ў сваю чаргу мелі магчы- 
масць пазнаёміцца з гісторыяй развіцця 
культурна-асветніцкай дзейнасці таварыст- 
ва “Уздым”. 

Таццяна Бучэль, Даўгаўпілс 


Масленка ў Даўгапілсе 


Беларусы Даўгаўпілса адзначылі 

пачатак вясны. Адбылося гэта не толькі 
ў нашым горадзе, але і па-за яго межамі: 
у суседнім горадзе Рэзекне і ў пасёлку 
Науене Даўгаўпілскага раёна. 


У гарадскіх мерапрыемствах з вельмі. 


цікавай масленічнай праграмай актыўна 
ўдзельнічалі творчыя калектывы Цэнтра 
беларускай культуры: “Лянок”, “Квіт- 
неючы май”, “Купалінка”. Традыцыйна аба- 

вязковым на свяце было спальванне 
пудзіла зімы і ваджэнне карагодаў вакол 
вогнішча. Беларускія абрады Гукання 
вясны вельмі багатыя на песні, прыпеўкі, 
заклічкі, дзе гучыць тэма любові да зямлі, 
працы і чалавека. Выступленне нашых 
калектываў нікога не пакінула 
раўнадушным. 

Таццяна Бучэль. Даўгаўпілс 

Справаздачна-выбарны сход 
У Даўгаўпілсе 


9 лютага адбыўся справаздачна- 
выбарны сход асветніцкага таварыства 
“Уздым”. 

“Мы падвялі вынікі мінулага 2006 года, 
насычанага шэрагам розных цікавых 
падзей і мерапрыемстваў, - распавяла 
сустаршыня асветніцкага таварыства 
Таццяна Бучэль, - Падсумоўваючы 
вынікі мінулага года, нельга не адзначыць 
вялікую працу, праведзеную таварыствам 
“Уздым” сумесна з Цэнтрам беларускай 
культуры. Ад усёй душы хочацца падзя- 
каваць усім “уздымаўцам” за вялікую, 
плённую, актыўную працу на ніве захоў- 
вання і развіцця беларускай культуры ў 
нашым горадзе”. Гаццяна Бучэль дадала: 
“Словы ўдзячнасці заслугоўваюць кіраў- 
нікі нашых творчых калектываў, нашы 
настаўнікі, на-шы метадысты, сябры Рады, 
усе тыя, хто словам і справай дапамагае 
захоўваць і развіваць беларускую куль- 
туру”. Старшынём таварыства застаўся 
Барыс Іваноў, сустаршыні - Таццяна 
Бучэль, Яўген Віршута. 

Інфармацыйны цэнтр МГА “ЗБС 
“Бацькаўшчына” 
Вільня, Літва 
Прэзентацыя кнігі пра лёс 


“Коласаўскага ліцэя 
У апошнюю суботу лютага ў 
Таварыстве Беларускай Культуры ў 
Літве (ТБК) адбылася сустрэча з 





дырэктарам вядомага далёка па-за 
межамі Беларусі ліцэя імя Я.Коласа 
Уладзімірам Коласам. Ён прэзентаваў у 
Вільні сваю кнігу “Лёс ліцэя”. Аргані- 
завала сустрэчу ТБК. 

Традыцыйна мерапрыемства пачаў 
старшыня ТБК Хведар Нюнька, які 
прадставіў гасцей. Ён падзяліўся сваімі 
ўражаннямі пра кнігу, потым гэта змаглі 
зрабіць і ўсе ахвочыя. “Кніга “Лёс ліцэя” 
аўтабіяграфічная, частка гісторыі нашай 
Бацькаўшчыны, звязаная з лёсам белару- 
скай мовы і адукацыі на роднай мове. Чы- 
таеш і здзіўляешся мужнасці выклад- 
чыкаў, навучэнцаў, і, у першую чаргу, баць- 
коў, якія не забралі сваіх дзяцей, а разам 

змагаюцца і перамагаюць. 

У.Колас распавёў пра гісторыю 
ўтварэння навучальнай установы, аб сваіх 
паплечніках і з гонарам адзначыў, што ўсе 
выпускнікі ліцэя паступаюць у ВНУ. 

Умовы падпольнага навучання, вучобы 
ў выгнанні вось ужо чатыры гады, у якіх 
апынуўся ў апошнія гады ліцэй, з боку 
здаюцца небяспечнымі, цяжкімі і ненар- 
мальнымі. Але ж гэта і ёсць магчымасць 
па-сапраўднаму змагацца, ахвяраваць 
дзеля Праўды, Дабра і Справядлівасці, і 
мець столькі сяброў-аднадумцаў, 
прыхільнікаў ва ўсім свеце, і, у першую 
чаргу, у Вільні. Разам - сіла. Аб гэтым і 
кніга. 

У.Колас піша: “Ліцэй здолеў утварыц- 
ца і захавацца перад усім дзякуючы таму, 
што вакол яго аб'яднала свае намаганні 
вялікая колькасць шчырых беларусаў. 
Упэўнены: калі такое адчуванне еднасці, 
прыналежнасці да свайго народа, адданасці 
Бацькаўшчыне аб'яднае нас усіх, 
беларусы абавязкова здолеюць развітацца 
са сваёй змрочнай спадчынай і адбудуюць 
нармальнае, годнае і заможнае жыццё. Гэта. 
і ёсць галоўны ўрок, які ўсім нам дае 
ліцэй”. 

А самае галоўнае - ёсць жадаючыя 
вучыцца, значыць ёсць і будучыня ў ліцэя, 
а яна звязана з Вільняй, у якой ужо 
часткова адбываюцца лекцыі. Уразіла 
прысутных і канцэртная праграма наву- 
чэнцаў у ТБК, яны выканалі некалькі 
песень, у тым ліку і гімн ліцэя, але асабліва 
кранула “Малітва” ў сольным выкананьні 
А.Вараб'ёва. Гэта не першая і не апошняя 
сустрэча ў ліцэі. 

“Напрыканцы імпрэзы прысутныя 
атрымалі кнігу У.Коласа “Лёс ліцэя” з 
аўтографам аўтара. Гакія сустрэчы духоў- 
на ўзбагачаюць і яднаюць беларусаў. 

Леакадзія Мілаш 
Бельск, Польшча 

Прэзентацыя кнігі народных 

спеваў 


Жыхары Бельшчыны, якія 9 лютага 
запоўнілі самую вялікую выставачную 
залу ў філіяле Падляшскага музея ў 
Бельску-Падляшскім, з захапленнем 
слухалі даўнія песні ў выкананні жанчын 
з Арлянскай гміны. Шмат цёплых слоў 
ад жыхароў вёсак і людзей культуры 
пачуў энтузіяст збірання і апрацоўкі 
народнай творчасці Сцяпан Копа. 

Старэйшыя жанчыны з яго роднай 
вескі Маліннікі і суседніх сёл мелі нагоду 
падзякаваць яму за апрацаваны ім зборнік 
“Песні Бельскай зямлі. Гміна Орля”, 
выдадзены Аб'яднаннем “Музей малой 
айчыны ў Студзіводах” у супрацоўніцтве 
з Ваяводскім асяродкам анімацыі і 
культуры (ВААК). Старшыня згаданага 
Музея -- таксама вядомы аматар збірання 
і публікавання народнай творчасці. Сябры 
старэйшага і малодшага складаў “Жэ- 


смэрвы” мелі нагоду праспяваць перад 


публікай у музеі. 

“Песні з Арлянскай зямлі распачаў я 
збіраць ужо ў 1978 годзе. Тады рабіў я 
падборку песень да абраду “Хрысцін”, аб 

якім пісаў магістэрскую работу. Пасля 
з'ездзіў я ўсю Беласточчыну запісваючы 
народныя творы”, - заявіў музыкант, 
фалькларыст і нястомны аніматар культу- 
ры сярод падляшскіх беларусаў Сцяпан 
Копа. 

Вынікам яго шматгадовай працы былі 
выдадзеныя зборнікі народных песень 
Міколы ігнацюка з Рыбалаў, з рэпертуа- 
раў калектываў з Дабрывады, Тыневіч і 
Арэшкава, а таксама “Падляшскі спеўнік”, 
у якім апынуліся, між іншым, песні, 
запісаныя ад Надзеі Сахарчук з Маліннікаў. 

У прэзентаваным у бельскай ратушы 
зборніку “Песні Бельскай зямлі. Гміна 
Орля” змешчана ажно каля ста песень, што 
заспявала Сцяпану Копу Надзея Сахар- 
чук. Фальклор вёскі Маліннікі прэзен- 
таваў калектыў “Малінкі”. Вельмі ўдала 
выступіла Марыя Амельянюк з Градалёў 
са сваёй дачкой Валянцінай Марціновіч. 

“Праца па выданні зборніка распача- 
лася пасля леташняга фестывалю “Там по 
маёвуй росі”. Спачатку спонсарам згадзіў- 
ся быць бельскі магістрат, а пасля фінан- 
сава вырашыліся дапамагчы нашаму вы- 
данню Міністэрства ўнутраных спраў і 
адміністрацыі і Ваяводскі асяродак аніма- 
цыі культуры ў Беластоку ды сём'і Чыжы- 
каў і Амельянюкоў з Бельска- Падляшска- 
га”, -- кажа старшыня аб'яднання “Музей 
малой айчыны ў Студзіводах”, кіраўнік 
Студзіводскага музея Дарафей Фіенік. За 
працу на карысць захавання народнага фа- 
льклору дзякавалі Сцяпану Копу і 
Дарафею Фіеніку войт Арлянскай гміны 
Пётр' Сэльвясюк, віцэ-дырэктар ВААК 
Барбара Пахольская, дырэктар Бельскага 
дома культуры Сяргей Лукашук і інш. 

Паводле газеты “Ніва” 
Вроцлаў, Польшча 
Ансамбль “Паазер'е” ў 
Вроцлаве 

19-22 студзеня 2007 г. пры садзеянні 
пасольства Беларусі ў Польшчы ў 
Вроцлаве адбыўся шэраг канцэртных 
выступленняў заслужанага аматарскага 
калектыву Рэспублікі Беларусь ансамбля 
народнай музыкі “Паазер'е” з 
г. Паставы. 

Беларускі мастацкі калектыў разам з 
народнымі майстрамі ўпершыню браў 
удзел у традыцыйных мерапрыемствах, 
арганізаваных Саюзам украінцаў у Поль- 
шчы сумесна з Вроцлаўскай грэка-ката- 
ліцкай дыяцэзіяй і пры ўдзеле Вроцлаў- 
ска-Шчэцінскай праваслаўнай епархіі - 
ХІ Вроцлаўскай куцці і У Вроцлаўскіх 
калядаваннях, якія адбыліся ў клубе 
ўкраінцаў, касцёле св. Вінцэнта і Вроц- 
лаўскім універсітэце. У мерапрыемствах 
таксама бралі ўдзел калектывы з Украіны 
і Балгарыі, Нямецкай і Грэчаскай мен- 
шасцяў у Польшчы. 

У канцэртных праграмах прагучалі 
разнастайныя беларускія народныя песні 
і музыка, удзельнікі мерапрыемстваў 
змаглі азнаёміцца з цікавай выстаўкай 
дэкаратыўна-прыкладнога мастацтва, 
пачаставацца беларускімі стравамі. 

Арганізатары мерапрыемстваў, прад- 
стаўнікі самаўрадавых органаў г. Вроц- 
лава, архіепіскап Вроцлаўскі і Шчэцінскі 
Іерэмія адзначалі важнасць удзелу твор- 
чай дэлегацыі з Беларусі, якая выдатна 
прадставіла ў час мерапрыемстваў у 
Вроцлаве беларускую культуру. 

Прэс-служба пасольства 
Рэспублікі Беларусь. 
Паводле “Нівы” 


Беласточчына, Польшча 


Поспехі беларускіх ліцэяў У 
Польшчы 
і8 студзеня ў Комплексе школ з 
дадатковым навучаннем беларускай мо- 
вы адбыліся раённыя элімінацыі ХІІ 
выпуску Алімпіяды беларускай мовы. 


Праходзілі яны пад знакам нашаніўскай 


пары. Белліцэісты ў. сваіх пісьмовых 


працах часта спасылаліся на публікацыі 


ў “Нашай ніве” і “Нашай долі”. Нека- 
торыя вучні пісалі пра сваю малую 


хе обо: 1098; зеў 
Ў. й 
ЬЫ сён 
б Я 





айчыну -- Беласточчыну. У вусных адка- 
зах ліцэісты пэўнівалі аб прывязанасці 
да мясцовых абрадаў і традыцый, а нека- 
торыя нават заклікалі сваіх сябраў тры- 
мацца роднай мовы і не саромецца бела- 
рускай нацыянальнасці. 

Арганізатарамі алімпіяды выступілі: 
Кафедра беларусістыкі Варшаўскага 
універсітэта і таварыства “Польшча- 
Усход”. 

Перад вуснымі адказамі вучні цягнулі 
білеты з пытаннямі... Адказваць трэба 
было перад трыма конкурснымі камісіямі, 
а пытанні былі па ўсёй беларускай 
літаратуры, пра мясцовыя абрады, трады- 
цыі, беларускую культуру ў вёсках, нават 
пра сям'ю і Белавежскую пушчу. Не абыш- 
лося і без дадатковых пытанняў ад камісіі 
аб ацэнках увахода Польшчы ў Еўрасаюз 


гі дзе, у якой краіне, вучні бачаць сваю 


будучыню, былі і філасофскія пытанні на- 
конт сэнсу жыцця і адносінаў паміж дзець- 
мі і бацькамі. 

У Гайнаўскім белліцэі ажно 130 вуч- 
няў прыступіла да школьных элімінацый 
алімпіяды і 28 з іх ліку перайшло да 
акруговых элімінацый. У Бельскім бел- 
ліцэі да элімінацый прыступіла намнога 
менш вучняў, а да раённага выпуску 
перайшло 15 чалавек. 

Нядаўна газета “Рэчпаспаліта” змяс- 
ціла вынікі ІХ Агульнапольскага рэйтын- 
гу сярэдніх школ, арганізаванага “Рэч- 
паспалітай” і часопісам “Перспектывы”. 
Чарговы раз на высокіх месцах апынуліся 
белліцэі з Бельска-Падляшскага (41 мес- 
ца) і Гайнаўкі (42 месца). У складзе 

сярэдніх школ з Падляшскага ваяводства, 
якія змагаліся ў рэйтынгу, Бельскі ліцэй 
апынуўся на чацвёртым месцы, а Гайнаў- 
скі - на пятым. Апярэдзілі нашы белліцэі 
толькі Першыя агульнаадукацыйныя ліцэі 
з Беластока, Сувалкаў і Ломжы. Школы 
ацэньваліся толькі на падставе поспехаў 
вучняў, якія бралі ўдзел у прадметных 
алімпіядах. Сёлетнія пераможцы белару- 
скай алімпіяды падымуць прэстыж сваіх 
школ у рэйтынгу, які будзе абвешчаны 
праз год. 

Паводле газеты “Ніва” 

Беласток Польшча 
свежы нумар “Тэрмапілаў” 

У Беластоку пабачыў свет 10 нумар 
літаратурна-мастацкага і беларусазнаў- 
чага часопісу “Тэрмапілы”. Выдавец -- 
Беларускае літаратурнае аб'яднанне 
“Белавежа”. 

Значнае месца ў ім заняла мастацкая 
літаратура: вершы, апавяданні, аповесць і 
раман. Героі рамана “Галаброды” Алеся 
Рыбака, беларусы Заходняй Беларусі, у 
першыя гады пасля Другой сусветнай 
вайны застаюцца “паміж небам і зямлёй” 
пасля таго, як Беласточчына была пера- 
дадзеная Польшчы. 

Раздзел “Рэаліі” адкрывае артыкул 
Радзіма Гарэцкага “Нацдэмаўкі”. “Дзя- 
куючы гісторыкам і пісьменнікам мы доб- 
ра ведаем пра ахвярнасць, адданасць ге- 
раізм і мужнасць жонак дзекабрыстаў, 
якія дабравольна пайшлі за каханымі ў 
Сібір, -- адзначае аўтар, - Калі, аднак, 
параўнаць іх жыццё з тымі прыгодамі і 
пакутамі, якія перанеслі нашы беларускія 
жанчыны -- жонкі рэпрэсаваных “нацдэ- 
маў” 30-х гадоў мінулага стагоддзя, дык 
іх вялікая адданасць, здзіўляючая муж- 
насць і адданасць сваім абраннікам пада- 
юцца значна большымі”. У гэтым жа раз- 
дзеле размешчаныя рэдкія і малавядомыя 
лісты Ларысы Геніюш і іншыя цікавыя 
матэрыялы. 

Да спадчыны Якуба Коласа “Новай 
зямлі” звяртаецца аўтар часопіса з Гродна 
Ігар Жук. Яго артыкул адкрывае раздзел 
“Літаратуразнаўства”. Таксама размаў- 
ляюць аўтары пра Блёза Паскаля, фран- 
цузскага вучонага, філосафа і літаратара, 
звяртаюцца да праблемы постчарнобыль- 
скай свядомасці ў беларускай літаратуры, 
паэзіі Сяргея Хмары ды інш. 

Раздзел “Сярод кніг” цалкам пры- 
свечаны кнігам, якія выйшлі за час, што 
мінуў пасля апошняга нумару “Тэрма- 
пілаў”, і тым ці іншым чынам тычацца 
Беларусі. 

Інфармацыйны цэнтр МГА “ЗБС 
“Бацькаўшчына” 
Беласток Польшча 

Чатырнаццаты фестываль 

беларускай песні. 


Фестываль беларускай песні ў Поль- 
шчы адбыўся ў чатырнаццаты раз. Нават 
нягледзячы на тое, што быў пазбаўлены 
дапамогі Міністэрства ўнутраных спраў і 
адміністрацыі. 

Раённых конкурсаў гэтым разам не 
было, адразу адбыўся цэнтральны агляд. 

ада аа АА А ТЫТРНТРЭРЧЧМ() АА аа 


Арганізавала яго Таварыства беларускай 
культуры (ТБК) разам з Беларускім гра- 
мадска-культурным таварыствам (БГТК). 


Фінансава дапамаглі Маршалкоўская. 





падляшская ўправа, мэр горада Беластока, 


пасольства Рэспублікі Беларусь, Вышэй- 
шая менеджэрская школа ў Беластоку, 
кааператыў інвалідаў “Падляшша”, пры- 
ватныя спонсары -- Яніна Станкевіч і Сяр- 
гей Якушэвіч з Беластока, Юрый Васілюк 
з Гайнаўкі. Пасобілі таксама мясцовыя 
самаўрады транспартам для калектываў. 

Хочацца паказацца, праспяваць най- 
лепшыя творы, для якіх збіраліся яны - 
не толькі яны - не адзін год, працягваючы 
традыцыю, перадаючы яе маладзейшым. 
Для ўсіх гэта вялікае свята -- фестываль 
беларускай песні, і адчулі яны Як асабістую 
крыўду за тое, што БГКТ не падтрым- 
ліваецца болей міністэрствам, і нават, як 
адзначыў старшыня БГКТ і віцэ-старшы- 
ня ТБК Ян Сычэўскі - польскай дзяржа- 
вай. І гэта ў год юбілею пяцідзесяцігоддзя 
існавання БГКТ. Іншыя кажуць, што БГКТ 
хацела б мець манаполію на арганізацыю 
культурнага жыцця беларусаў, і што не 
толькі фальклорна-народнае яно, тое 
сучаснае жыццё беларускай ментпасці ў 
польскай дзяржаве. А 60 калектываў, якія 
шчыруюць на сваіх палетках і на ўсёй 
беларускай ніве, -- гэта людзі, адданыя 
роднай культуры і заслужаныя для ўсёй 
нашай культуры ў краіне. 

Усіх найлепшых выканаўцаў, што 
перамаглі ў конкурсе, можна будзе пачуць 
у час гала-канцэрта, які адбудзецца праз 
пару месяцаў, мабыць, у чэрвені, у час 
Свята беларускай культуры. 


Паводле газеты “Ніва” 


Варшава, Польшча 
Беларускія ўцекачы 
патрабуюць вызваліць 
палітвязняў 


Беларусы, якія былі вымушаныя 
з'ехаць з радзімы, правялі шэсце ў 
падтрымку палітычных вязняў. Актывіс- 
ты наведалі пасольствы, перадалі петы- 
цыю з просьбай падтрымаць дэмакратыю 
ў Беларусі. 

“Заклікасм не ўступаць у палітычныя 
і эканамічныя кантакты з апошнім дыкта- 
тарам Еўропы, пакуль не будуць вызвале- 
ныя палітычныя вязні ды адноўленыя 
грамадзянскія свабоды на шматпакутнай 


Беларусі”. Гэты заклік беларускія палітыч-. 


выя ўцекачы аднеслі ў варшаўскія пасоль- 
ствы Еўрасаюза, Расіі, ЗША, Канады і Ук- 
раіны. Беларусаў натхніла петыцыя поль- 
скага сената ад лютага, якая патрабуе выз- 
валіць усіх беларускіх палітвязняў. 

28 лютага зварот перадалі ў пасольст- 


вы. Збор подпісаў пад заклікам працяг- 
ваецца. Ініцыятары акцыі перакананыя, 
што іхняя петыцыя -- адна з кропляў, якія 
точаць камень. Акцыя працягвалася да 4 
сакавіка. Да яе далучыліся таксама і 
студэнты, якія навучаюцца ў Варшаве па 
праграме Каліноўскага. 
Паводле Еўрапейскага 
радыё для Беларусі 


Супрасль, Польшча 
Музей ікон У Супраслі 
адкрыты 


10 лютага адбылося канчатковае 
адкрыццё Музея ікон у Супраслі, філіяла 
беластоцкага Падляшскага музея. 

Дырэктар Падляціскага музея АНДжэйЙ 
Ляхоўскі адкрываў супрасльскі асяродак 
ужо другі раз. Першае адкрыццё пры ўдзе- 
ле першаіерархаў Праваслаўнай царквы і 
Каталіинкага касцёла ды прадстаўнікоў 
мясцовых улад адбылося ў 2006 годзе. 

Гэтым разам адкрыццё Музея распа- 
чалося ў Благавешчанскай царкве. Высту- 
піў кафедральны хор »Аксіен” з сабора 
св. Мікалая ды мужчынскі хор Супрасль- 





скага манастыра. Асабіста ля дзвярэй хра- 
ма вітаў гасцей архімандрыт Гаўрыіл. Епіс- 
кап Беластоцка-Гданьскай епархіі Іакаў 
тлумачыў сабраным: “Ікона як святы абраз 
з'яўляецца таксама акном у іншы свет, спа- 
лучае абодва светы. Калі молімся да свя- 
тых, маем лучнасць з іншасветам. Шляхам 
малітвы ўваходзім у вечнасць”. 

Уважлівае наведанне экспазіцыі зай- 
мае каля дзвюх гадзін. Без ніякіх сум- 
ненняў, супрасльскі Музей ікон з'яўляецца 
адзіным свайго роду ў Польшчы (другі, 
менш турыстычна прыцягальны, ёсць у Са- 
ноку), а пэўна, і ў Еўропе. Адкрыты ён 
штодзённа (апрача панядзелкаў) ад 10 да 
17 гадзіны. Летам з 12 да 19. 


Паводле газеты “Ніва” 


Польшча 
Акцыі салідарнасці прайшлі ў 
некалькіх гарадах 


У розных гарадах Польшчы адбыліся 
акцыі салідарнасці з сем'ямі зніклых 
апазіцыйных і грамадскіх дзеячаў Бела- 
русі. Так, на Замкавай плошчы ў Варшаве 
пад адкрытым небам была арганізавана фо- 
тавыстава беларускіх дэманстрацый, гу- 
чала беларуская музыка, а ўвечары былі 
паказаныя фільмы і кліпы пра падзеі ў 
Беларусі. 

Акцыю ў Варшаве ладзіў Звяз у 
падтрымку дэмакратыі ў Беларусі. Гэтым 
разам у Старым горадзе паўстаў намёт, 
над якім луналі бел-чырвона-белыя сцягі. 


Мерапрыемствы такога кшталту адбыліся 
не толькі ў сталіцы Польшчы, але і Бела- 
стоку, Кракаве, Вроцлаве, Познані. 

У горадзе Жэшаў пры дапамозе дэпу- 
татаў мясцовай рады адбылося спатканне 
з беларускімі журналістамі і палітыкамі. 
А ў Пултуску прайшоў адкрыты паказ 
фільма Юрыя Хашчавацкага “Плошча” - 
пра сакавіцкія падзеі ў Беларусі. 

Арганізатар акцыі, старшыня Звязу ў 
падтрымку дэмакратыі ў Беларусі Антось 
Цялежнікаў распавёў: “Мяркую, што 
гэткія акцыі патрэбны да таго часу, пакуль 
сітуацыя ў Беларусі не зменіцца”. 

Паводле Еўрапейскага радыё 
для Беларусі, Радыё “Свабода”, 
Польскага радыё для замежжа 


Комі, Расія 
“Беларусь” - падзеі 2006 года 


Вынікі гадавой працы падвяла 
нацыянальна-культурная аўтаномія 
“Беларусь” у Рэспубліцы Комі 

У 2006 г. прайшла ПІ справаздачна- 
выбарная канферэнцыя, на якой былі 
падведзеныя вынікі работы аўтаноміі за 
тры гады. Абраны новы савет аўтаноміі. 
Кіраўніком абраны на чацвёрты тэрмін 
Аркадзь Крупенька. 

Да адкрыцця канферэнцыі беларусы 
Комі выпусцілі кнігу “След на северной 
земле”. Рэдактар кнігі, Мітрафан Курачкін, 
беларус, сябра Саюза журналістаў Расіі, 
працаваў над кнігай разам з жонкай Та- 
марай тры гады. “Мы лічым, што кніга 
адлюстроўвае не толькі гісторыю белару- 
саў, якія жывуць на поўначы, але з'яўляец- 
ца часткай гісторыі ўсяго народа”, - 
адзначылі ў нацыянальна-культурнай 
аўтаноміі. 

Аўтаномія аказала вялікую дапамогу 
ва ўсталяванні мемарыяльнай дошкі бела- 
русу П.Н.Галавачову, былому дырэктару 
Сыктыўкарскага ЛДК, дзе ён працаваў 22 
гады. 

За год прайшлі тэматычныя вечары, 
прысвечаныя Берасцейскай і Віцебскай 
абласцям. Аўтаномія таксама дапамагала 
і студэнтам Сыктыўкарскага універсітэта 
і юрыдычнага каледжа ў падрыхтоўцы 
дыпломных работ па нацыянальным 
пытанні. 

У 2006 г. у Ніжнім Адэсе створанае 
новае аддзяленне аўтаноміі. 

Аркадзь Крупенька, кіраўнік 
Нацыянальна-культурнай аўтаноміі 
“Беларусь” у Рэспубліцы Комі 


Прага, Чэхія 
“Свабодная Беларусь” 
арганізавала акцыю 
салідарнасці з Беларуссю 


16 лютага ў Празе прайшла тра- 
дыцыйная акцыя “Дзень салідарнасці з 
Беларуссю”. Гэтым днём адзначыўся год, 
як яе пачала праводзіць ініцыятыва 
“Свабодная Беларусь”. 

Акцыі падтрымкі Беларусі ў Чэхіі 
праводзілі і раней. Арганізоўвалі яе, на- 
прыклад, чэшская “Атпезсу Іпегпабіопа!”, 
арганізацыя “ХЧЕЗЕНХОТІ” альбо “Звяз 
беларусаў замежжа”. 


Э 

Да дня салідарнасці 16 лютага далу- 
чыліся больш за 50 чалавек. Актывісты 
“Свабоднай Беларусі” раздавалі ўлёткі з 
інфармацыяй пра сучаснае становішча ў 
Беларусі. 

Пры канцы мерапрыемства прагучалі 
словы падтрымкі на беларускай, чэшскай 
і польскай мовах. Плануецца і надалей 
праводзіць акцыі салідарнасці. 

Паводле “Хартыя 97” 


Віншаванні палітвязням 


У лютым чэхі даслалі амаль чатыры 
тысячы лістоў палітвязням у Бірме, 
Беларусі ды Кубе. 

У рамках кампаніі “Свабода ў новым 
годзе” (“Егеедопі іп Фе Меў Уеаг”), якая 
ладзіцца арганізацыяй “Чалавек у нядолі”, 
жыхары Чэхіі даслалі амаль чатыры тыся- 
чы калядных і навагодніх паштовак паліт- 
вязням у Бірме, Беларусі і Кубе. Мэта 
гэтага мерапрыемства было выказванне 
сімвалічнай падтрымкі рэпрэсаваным. 
Адзіным злачынствам гэтых невінаватых 
людзей было змаганне з аўтарытарнымі 
рэжымамі і прага да дэмакратыі. Паводле 
наяўных звестак, праект “Ліст у вязніцу” 
збольшага меў поспех. 

Найбольш водгукаў на паштоўкі 
прыйшло з Беларусі. “Мы спадзяваліся, 
што лісты найперш пойдуць людзям, якія 
адбываюць пакаранне ў выглядзе прыму- 
совай працы, бо ім дазваляюць хадзіць на 
пошту. Паведамляюць, што, напрыклад, 
Павел Севярынец атрымаў ужо тры мяхі 
паштовак. Лісты прыходзілі са шматлікіх 


краінаў -- гэта частка шырэйшага міжна-. 


роднага праекту, але вялізная колькасць 
паштовак прыйшла менавіта з Чэшскай 
Рэспублікі”, -- паведамляе Ілля Глыбоўскі, 
каардынатар арганізацыі “Чалавек у 
нядолі” па Беларусі. 

Паводле реоріеітпееа сг і “Наша Піва” 


Талін, Эстонія 
Беларусы Таліна засталіся 
без офіса 


Беларусаў Таліна папрасілі вызваліць 
офіс. Па словах старшыні Беларускага 
саюза ў Эстоніі, арганізацыі давялося 
зняць офіс за асабістыя, даволі вялікія 
грошы. 

“Расейцы, грамадзяне Эстоніі, 
вырашылі, што руская і беларуская куль- 
туры не сумяшчальныя, выкінулі нашы 
падручнікі і выселілі нас з культурнага 
цэнтра. Наш новы адрас цяпер: Уса, 19, 
пакой 8. Зараз мы спрабуем зарабляць 
грошы, рабіць паездкі ў Беларусь “Знаё- 
мая-Незнаёмая Беларусь”. Так 16-25 кра- 
савіка 45 чалавек паедзе ў санаторый 
“Крыніца”. Хацелася б, каб Беларусь па- 


. ўдзельнічала таксама, бо размова ідзе пра 


знаёмства з цэлай краінай. Але пакуль 
справа не рушыцца з месца,” - кажа Ніна 
Савінава, старшыня Саюза. 
Інфармацыйны цэнтр МГА “ЗБС 
“Бацькаўшчына” 
Тарту, Эстонія 
Беларускія студэнты 


салідарны з Беларуссю 

Беларускія студэнты, якія вучацца ва 
універсітэце Тарту ў Эстоніі, зладзілі 
акцыю салідарнасці з сем'ямі зніклых і 
палітвязнямі Беларусі. 

Каля цэнтральнага ўваходу ва 
універсітэт яны паставілі партрэты 
зніклых і палітвязняў, у прыватнасці, 
асуджаных моладзевых лідэраў Паўла 
Севярынца і Зміцера Дашкевіча. Яны 
запалілі свечкі і раздалі мінакам 
інфармацыйныя ўлёткі пра сітуацыю з 
правамі чалавека ў Беларусі. 


Паводле “Хартыя'97” 


А Б'ЯВА 


Прэмія імя Зоры Кіпель - 2006 І 2007 


Распачаты конкурс на 2007 год на 
атрыманне прэміі імя Зоры Кіпель за 
выдатныя беларусаведныя працы ў 
галінах: культура, мовазнаўства, літара- 
тура, гісторыя, палітыка (за кнігу - 9500, 
за артыкул - 5200). З'явілася таксама 
новая прэмія (5100) за выдатную рас- 
працоўку беларусаведных тэмаў сту- 
дэнтамі або аспірантамі (праца мінімум 
15 старонак праз радок, напісаная паміж 
2004 і 2007 гадамі ўключна). 

Свае артыкулы ці кнігі трэба даслаць 
да 1 чэрвеня 2007 году. Вынікі конкурсу 
будуць абвешчаныя ўвосень 2007 г. 
Прэміі прысуджае журы ў складзе сяброў 
Паў-ночна-Амерыканскай Асацыяцыі 
Выву-чэння Беларусі (ПААВБ). Па 


далейшую інфармацыю або для дасылцы 
працаў пісаць на адрасе: Ют. Симгі 
ооВізег, Нагуага Юпіхегзібу, Рерагапепі 
об ЗІауіс Іапецарез апа Іііегабіге5, Вагкег 
Сепіег 327, 12 Оціпсу 5. СапБгіаве, МА 
02138-3804. 

Прэмія імя Зоры Кіпель за 200бг. за 
выдатную кнігу (5500) прысуджаная д- 
ру Андрэю Катлярчуку (Стакгольм, Швэ- 
цыя), аўтару манаграфіі “Швэды ў 
гісторыі і культуры Беларусі” (Менск, 
2002). У катэгорыі артыкулаў прэмію 
(5200) атрымаў Уладзімер Калупаеў за 
артыкул “Забыты рэнесанс: беларуская 
эканамічная школа 1920-х гг” (“Агсре” 
(1, 2005). 

Паводле газеты “Беларус” 





МГА “ЗБС “Бацькаўшчына” выказвае падзяку 
Шчырую падзяку за падтрымку Згуртавання мы 
выказваем нашым сябрам: Алесю Карповічу 
і Янку Петрыкевічу (Латвія). 

П 
Грамадства 

Адміністрацыя ЗША ўвяла фінансава- 
эканамічныя санкцыі супраць яшчэ адной 
групы беларускіх чыноўнікаў - паведам- 
ляецца на вэб-сайце Міністэрства фінансаў 
ЗША. На гэты раз у “чорны спіс” трапілі 
б чалавек: генпракурор Пётр Міклашэвіч, 
міністр адукацыі Аляксандр Радзькоў, 
міністр інфармацыі Уладзімір Русакевіч, 
камандзір палка мінскага АМАПу Юрый 
Падабед, былы кіраўнік МУС Юрый Сіва- 
коў і кіраўнік дэпартамента па грамадскіх 
арганізацыях Міністэрства юстыцыі Алег 
Сліжэўскі. 

Сутнасць санкцыяў заключаецца ў за- 
бароне на ўезд у ЗША, замарожванні лю- 
бых актываў гэтых людзей у ЗША і ва 
ўвядзенні забароны на любыя бізнесовыя 
кантакты з імі амерыканцаў. Такім чынам 
агульная колькасць дзейных і былых чле- 
наў кіраўніцтва Беларусі, у дачыненні да 
якіх ЗША ўвялі санкцыі, складае 16 чала- 
век. У “чорны спіс” унесены таксама Аляк- 
сандр Лукашэнка. : 

Міністэрства фінансаў ЗША заяўляе, 
што гэтыя людзі адыгрывалі важную ролю 
ў дэспатычным рэжыме Аляксандра Лу- 
кашэнкі ды бралі актыўны ўдзел у пера- 
следах грамадства і дэмакратычнай апа- 
зіцыі пасля леташніх прэзідэнцкіх вы- 
бараў. 

Усе гэтыя меры Адміністрацыя ЗША 
прымае на падставе выканаўчага ўказу 
прэзідэнта Джорджа Буша. Пры гэтым 
улады ЗША спасылаюцца на тое, што яны 
дзейнічаюць сінхронна з Еўрасаюзам. 

ў 


Еўрасаюз захавае наяўныя санкцыя 
супраць Беларусі і Узбекістана. Такое 
рашэнне прынятае 28 лютага на пася- 
джэнні пастаянных афіцыйных прад- 
стаўнікоў краін-сябраў ЕС, акрэды- 
таваных у Бруселі. Адпаведная пастанова 
выносіцца на пасяджэнне міністраў замеж- 
ных спраў дзяржаў Еўрасупольнасці 9 са- 
кавіка бягучага года. 

Згодна з уведзенымі санкцыямі, забаро- 
неная пастаўка зброі ва Узбекістан, а сямі 
вышэйшым чыноўнікам краіны, занесеным 
у “чорны спіс”, забаронены ўезд на тэрыто- 
рыю Еўрасаюза. Санкцыі супраць Узбе- 
кістана былі ўведзеныя ў траўні 2005 года 
пасля трагічных падзей у Андзіжане. 

Захаваюцца на бліжэйшыя 12 месяцаў 
і санкцыі ў дачыненні да Беларусі. У іх 
рамках замарожаныя рахункі 34 
беларускіх афіцыйных асоб, уведзеная 
таксама забарона на іх уезд на тэрыторыю 
краін Еўрапейскага саюза. 

У сакавіку Брусель таксама разгледзіць 
пытанне аб увядзенні супраць Беларусі 
эканамічных санкцый, якія могуць пры- 
весці да страты беларускай эканомікай да 


600 млн. даляраў за год. 


Паводле Польскага радыё для 
замежжа, і “Хартыя 97” 
СА ЯЗ 


Навукоўца Кастуся Лукашова, якога 
незаконна пратрымалі пад вартай каля 
трох месяцаў, вызвалілі адразу ў залі суда. 
Але апраўдальнага прысуду грамадскасць 
і родныя так і не дачакаліся. 

Суд прызнаў Кастуся Лукашова віна- 
ватым, і прызначыў яму умоўнае пака- 
ранне з адтэрміноўкай у два гады, Апроч 
таго, з Лукашова быў спагнаны 1 мільён 
рублёў на карысць пацярпелага. 

р А штатнага лавааааанае--- 


Па вызваленні з-пад варты Кастусь 
Лукашоў падзякаваў усім, хто яго пад- 
трымліваў. Ён сказаў, што ў нашай краіне 
не выконваюцца нават лукашэнкаўскія за- 
коны, што гэты працэс ёсць асабістай пом- 
стай ягонай сям'і і спробай спыніць яго- 
ную актыўнасць. “Але вольную думку 
ўвязніць немагчыма,” -- заявіў спадар 
Лукашоў. 

Нагадаем, што 29 сакавіка мінулага 
года, пасля сакавіцкіх падзей, Кастусь 
Лукашоў на ўласным аўтамабілі вывозіў 
свайго брата, дэмакратычнага актывіста 
Вячаслава Сіўчыка з лякарні Ме З Мінска, 
Людзі ў цывільным спрабавалі іх 
затрымаць, але гэта не атрымалася. Пазней 
у пракуратуру з заявай звярнуўся адзін з 
супрацоўнікаў праваахоўных органаў. Ён 
сцвярджаў, што Лукашоў збіў яго на 
сваім аўтамабілі, хаця шматлікія сведкі 
абвяргалі гэты факт. Судмедэкспертыза 
таксама не пацвердзіла атрыманыя 
міліцыянтам пашкоджанні. 

Інфармацыйны цэнтр “ЗБС 
“Бацькаўшчына” 
Эканоміка 


“Актывісты прадпрымальніцкага руху 
Сяргей Балыкін і Аляксандр Макаеў па- 
далі ў Мінскі гарвыканкам заяўку на пра- 
вядзенне ў сталіцы мітынгу 12 сакавіка. 

С.Балыкін паведаміў, што галоўнай 
мэтай мітынгу з'яўляецца прыцягненне 
ўвагі грамадскасці да праблем індыві- 
дуальных прадпрымальнікаў і выпрацоў- 
ка прапаноў па ўдасканаленні прававога 
рэгуляванні прадпрымальніцкай дзейнасці 
ў краіне. 

“Непасрэднай падставай да правя- 
дзення мітынгу з'яўляецца выданне прэ- 
зідэнтам у канцы мінулага года ўказа 
)е760. Гэтым указам з 1 красавіка 2007 г. 
індывідуальным прадпрымальнікам (ІІІ) 
забараняецца гандаль цэлай групай тава- 
раў, аз 1 студзеня 2008 г. уводзіцца фак- 
тычная забарона на выкарыстанне наёмнай 
працы, - распавёў Сяргей Балыкін. - Па 
нашым меркаванні, апошняя забарона 
прывядзе да фактычнага выкаранення 
малога бізнесу ў Беларусі ў форме ПІ”. 


Ініцыятары мітынгу просяць гар- 
выканкам дазволіць яго правядзенне на 
плошчы Якуба Коласа. 

Паводле шло імі.Ьу і БелаПАН 


Культура 
20 лютага ў мінскай Галерэі мастацтва 
(пр-т Незалежнасці, 12) адкрылася 
выстава жывапісу і акварэлі “ТАМ (Ту- 
тэйшым аматарам мастацтва ці Такі Алесь 
Мара)” беларускага мастака і грамадскага 
дзеяча, кіраўніка МГА “ЗБС “Бацькаў- 
шчына” Алеся Марачкіна. і 
У экспазіцыі прадстаўлена звыш за 40 
твораў, напісаных у асноўным у апошнія 
гады. Найбольшую ўвагу прыцягвае 
кампазіцыя “Акрыленыя”, прысвечаная 
народнаму паэту Беларусі Рыгору Бараду- 
ліну і ўсім таленавітым людзям. У экспазі- 
цыю таксама ўключаныя акварэлі мастака 
з малюнкам аголенай жаночай натуры, а 
таксама фантазіі на розныя тэмы. 
“Мастак адзначыў, што незалежнаму 
жывапісцу, які пазбаўлены дзяржаўных 
замоў і. афіцыйнага прызнання, сёння 
нялёгка выставіцца ў сталіцы, нават калі 
экспануюцца творы, якія не маюць ніякага 
дачынення да палітыкі. 
Ён таксама паведаміў, што 2 сакавіка 
ў 18.00 на сядзібе Партыі БНФ (Машэ- 
рава, 8, колішняя Варвашэні) ён прад- 
ставіць сваю экспазіцыю “Нонканфармізм” 
з прэзентацыяй новай працы “За волю. 
Пляц Каліноўскага”. “А 2 красавіка ў ста- 
лічным Палацы мастацтваў творчае аб'яд- 
нанне “Пагоня” Беларускага саюза маста- 


коў адкрые сваю традыцыйную вясновую 


выставу, на якой будуць прадстаўленыя і 
мае працы”, - адзначыў Алесь Марачкін. 
Інфармацыйны цэнтр МГА “ЗБС 
“Бацькаўшчына” 

тж 


У 2007 г. спаўняецца 125 год са дня 


нараджэння народных паэтаў Беларусі 


Янкі Купалы і Якуба Коласа. У канцы 
студзеня А.Лукашэнка падпісаў указ “Аб 
мерапрыемствах, прысвечаных свят- 
каванню 125-годдзя са дня нараджэння 
народных паэтаў Беларусі Янкі Купалы і 
Якуба Коласа”. Рашэнне прынята з мэтай 


арганізацыі шырокамаштабнага свят- 
кавання юбілею класікаў беларускай 
літаратуры. . 

Урачыстасці, прысвечаныя гэтай даце, 
пройдуць на працягу 2007 г. у Беларусі і 
за яе межамі. Запланаваны шэраг 
тэматычных літаратурна-мастацкіх і 
дакументальна-публіцыстычных праграм, 
а таксама правядзенне запісу і трансляцыі 
лепшых тэатральных спектакляў па творах 
класікаў. Мяркуецца выпусціць першыя 
тамы 20-томнага поўнага збору твораў 
Я.Коласа. У Нацыянальнай бібліятэцы з 
ліпеня па лістапад будзе працаваць 
рэспуліканская выстава выданняў твораў. 
класікаў. У верасні адбудзецца міжна- 
родная навукова-практычная канфе- 
рэнцыя “Янка Купала і Якуб Колас у 
сістэме дзяржаўна-культурных і духоўна- 
эстэтычных прыярытэтаў ХХІ стагоддзя”. 

Старшыня Саюза беларускіх 
пісьменнікаў Алесь Пашкевіч даў пазітыў- 
ную ацэнку клопату кіраўніцтва краіны 
аб правядзенні ўрачыстасцяў, прысвеча- 
ных нацыянальным прарокам Я.Купалу і 
Я.Коласу. Аднак, па ягоным словам, 
дзяржава не павінна “запатэнтоўваць” 
права на правядзенне падобных мера- 
прыемстваў. “Ва ўрачыстасцях павінны 
прымаць удзел не толькі міністры, служ- 
боўцы ад культуры і супрацоўнікі музеяў. 
Гэта ў першую чаргу свята для тых, хто 
ўсё жыццё вывучаў творчасць Янкі Ку- 
палы і Якуба Коласа, лаўрэатаў літара- 
турных прэмій, прадстаўнікоў грамадскіх 
арганізацый, такіх як “Гаварыства бела- 
рускай мовы”, “ Бацькаўшчына”, Саюз бела- 
рускіх пісьменнікаў”, - адзначыў Алесь 
Пашкевіч. Пакуль, па словах старшыні 
СПБ, “міністэрства культуры так і не 
адказала на прапановы па арганізацыі і 


правядзенню дадзеных урачыстасцяў. Ад- 


нак, незалежна ад рашэння Мінкульта і 
нягледзячы на сціплыя фінансавыя маг- 
чымасці, Саюз беларускіх пісьменнікаў 
плануе годна адзначыць гэтыя даты”. 


Паводле мо. пасіпу.бу 


Ён любіў свой край і мастацтва 


У лютым на 73 годзе пайшоў з жыцця вядомы беларускі 
мастак, сябра Вялікай Рады МГА “Бацькаўшчына” Віктар 
Сташчанюк. 

“Віктар Сташчанюк нарадзіўся на Наваградчыне. Менавіта 
гэтая зямля сфармавала талент мастака і ягоную асобу. 

“У шэрагу твораў мастака высокай грамадзянскай пазіцыі 
маюць месца кампазіцыі лірычнага характару, прысвечаныя 
вобразам прыгожых беларускіх жанчын, рамантычным куточ- 
кам прыроды і... каханню: няма кахання, няма і мастака - кажуць 

: людзі. В.Сташчанюк пісаў цудоўныя рамантычныя акварэлі, 
: што апяваюць ледзь улоўныя імгненні пераходных станаў 
І. прыроды - сціплых знешне і глыбінных па сутнасці, як душа 
І беларуса, як каханне беларуса, як справа беларуса”, -- так год 
назад распавядаў пра мастака часопіс “Наша вера”. 
Мастацтвазнаўца Таццяна Гаранская так напісала пра мастака: 
“Віктар Сташчанюк у першую чаргу мастак-рэканструктар, 
мастак-навуковец у гістарычным рэчышчы. Але ж ён і тонкі 


інфармацыйны бюлетэнь 
МГА “ЗБС “Бацькаўшчына”. 
Распаўсюджваецца на правах 

унутранай дакументацыі. 


Ф РОЕ: Катипікаі.ога 2013 





Меркаванні аўтараў могуць не супа- 
даць з думкай рэдакцыі. 
Падбор матэрыялаў, апрацоўка і 
вёрстка - Вольга Быкоўская. 
Адказная за нумар - Алена Макоўская. 
Наклад 250 асобнікаў 


лірык, паэт лініі і колеру. Чароўнай мелодыяй замілавання і 
ўлюбёнасці прасякнуты яго шматлікія алейныя працы з выявамі 
камяніц і краявідаў старажытных мясцінаў нашай краіны, 
зачароўваюць яго акварэлі і пастэльныя творы. 

Здаецца мне, што ў гісторыю беларускага мастацтва 
Сташчанюк трапіць і як аўтар трох серыяў мастацкіх твораў- 
рэканструкцый: “Старажытны Мінск”, “Старажытны 
Наваградак”, “Старажытнае Заслаўе”. Навукова вывераныя, 
яны ў той жа час напоўнены настраёвасцю, рамантызмам, 
узнёсласцю чалавечых пачуццяў. Менавіта гэтак Віктар 
Сташчанюк выбудоўваў унікальны па сваёй значнасці масток 
да людскіх сэрцаў, да разумення і ўспрыняцця”. 

Беларусь страціла яшчэ аднаго адданага сына. Шчыра 
смуткуем і выказваем спачуванне родным і блізкім Віктара 
Сташчанюка. 

Управа МГА “ЗБС “Бацькаўшчына” 


Адрас рэдакцыі: 
вул. Рэвалюцыйная, 15, г. Мінск 
220030, Рэспубліка Беларусь 
Аам.205Ю ОГО; 
2рэрвііпауо.тіпзк.бу; 2р5рФіші.бу 
тэл. (:375-29) 572-82-92 

